

# حبِ رسول ﷺ اور اس کے تقاضے

ڈاکٹر اسرار احمد کا ایک اہم خطاب

ترتیب و تسویہ: شیخ جمیل الرحمن

اسلامی جمیعت طلبہ علامہ اقبال میڈیکل کالج لاہور کی دعوت پر محترم ڈاکٹر صاحب نے یونیورسٹی کیمپس میں کالج کے ہائیل کی مسجد میں ۱۳ نومبر ۸۷ء کو یہ خطاب ارشاد فرمایا تھا جسے شیخ جمیل الرحمن صاحب نے میپ کی ریل سے صفحہ قرطاس پر منتقل کیا۔

الحمد لله و كفى والصلوة والسلام على عباده الذين  
اصطفى خصوصاً على افضليهم و خاتم النبیین محمد  
الامین وعلى آله و صحبه اجمعین اما بعد

فاعونَ بالله من الشيطن الرجيم بسم الله الرحمن الرحيم  
﴿لَقَدْ أَرْسَلْنَا رَسُولَنَا بِالْبَيِّنَاتِ وَأَنْزَلْنَا مَعَهُمِ الْكِتَبَ وَالْمِيزَانَ لِيَقُولُوا النَّاسُ  
بِالْقُسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعٌ لِلنَّاسِ.....﴾

و قال تبارک و تعالى :  
﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الَّذِينَ كُفِّرُهُ<sup>ط</sup>﴾

و قال الله عز و جل :  
﴿قُلْ إِنْ كُنْتُمْ تُحِبُّونَ اللَّهَ فَاتَّبِعُوهُ وَدِينُ اللَّهِ وَيَغْفِرُ لَكُمْ ذُنُوبُكُمْ وَاللَّهُ  
غَفُورٌ رَّحِيمٌ﴾ ..... صَدَقَ اللَّهُ مَوْلَانَا الْعَظِيمُ

ان آیات کی تلاوت کے بعد ڈاکٹر صاحب نے درود ابراہیمی پڑھا اور ارشاد فرمایا:  
عزیز طلبہ! مجھے ابھی یہ بتایا گیا ہے کہ اس وقت کی میری گفتگو کا موضوع "حبِ رسول اُور اس کے تقاضے" رکھا گیا ہے۔ اس سے پہلے یہ بات میرے علم میں نہیں آئی تھی، بلکہ مجھے عمومی انداز میں کہا گیا تھا کہ مجھے سیرتِ رسول علی صاحبہ الصلوٰۃ والسلام کے موضوع پر گفتگو کرنی ہوگی۔ بہر حال ان دونوں چیزوں کے ما بین کوئی زیادہ فرق اور

بعد نہیں ہے، ان کو آسمانی سے باہم جوڑا جاسکتا ہے۔ یہ لازم و ملزم ہیں۔ لیکن میری آج کی گفتگو زیادہ تر جس تناظر میں ہوگی وہ سورۃ الحدید کی وہ آیت مبارکہ ہے جس پر میں ابھی قرآن اکیڈمی میں مفصل درس دے کر آ رہا ہوں۔ میں نے آج کے اس اجتماع میں حاضری سے اسی بنیاد پر مذکورت کی تھی کہ ہفتہ کو بعد نمازِ مغرب قرآن اکیڈمی میں میرا درس ہوتا ہے۔ ہم وہاں گزر شتہ آٹھ ہفتوں سے سورۃ الحدید کا سلسلہ وار مطالعہ کر رہے ہیں اور آج کی نشست میں اس سورۃ مبارکہ کی پچیسویں آیت زیر درس تھی۔ جس کی میں نے آغاز میں تلاوت کی ہے۔

آپ میں سے بہت سے حضرات کی نگاہوں سے شاید آج اخبارات میں وہ اشتہار بھی گزرا ہو جس میں اس درس سے متعلق میں نے تین سوالات معین کئے تھے۔ پہلا یہ کہ ”اسلام صرف تبلیغی مذہب ہے یا انقلابی دین؟“ دوسرا یہ کہ ”اسلامی انقلاب کے لئے طاقت کا استعمال جائز ہے؟“ ..... انہی تین سوالات کے حوالے سے میں اس وقت سیرت النبی علی صاحبها والصلوٰۃ والسلام کے ضمن میں کچھ عرض کروں گا۔ باقی جہاں تک آپ کے مقرر کردہ موضوع کا تعلق ہے، اس سے اس کا بالکل واضح تعلق یہ ہے کہ حب رسول کا اصل تقاضا ہے اتباع رسول اللہ ﷺ ..... اپنی اس بات کی تاکید و تائید کے لئے میں نے آغاز میں سورۃ آل عمران کی آیت ۳۱ بھی تلاوت کی تھی جس سے ہمارے دین میں اتباع رسول کی جواہیت ہے وہ نہایت وضاحت کے ساتھ ہمارے سامنے آ جاتی ہے۔

ارشاد ہوتا ہے:

﴿قُلْ إِنَّ كُتُمَ تُجْبَونَ اللَّهُ فَاتَّبِعُونِي وَدُوْدُوكُمُ اللَّهُ وَيَعْفُرُكُمْ ذُنُوبُكُمْ وَاللَّهُ غَفُورٌ رَّحِيمٌ﴾ ۵۰

”اے نبی (صلی اللہ علیہ وسلم) اہل ایمان سے) کہہ دیجئے کہ اگر تم اللہ سے محبت رکھتے ہو تو میرا اتباع کرو (میری راہ پر چلو) تاکہ اللہ تم سے محبت کرے اور تمہارے گناہوں کو بخش دے، اور اللہ ہے ہی بخشے والا رحم فرمانے والا۔“

### حب رسول کا تقاضا: اتباع رسول

یہ بات اچھی طرح سمجھ لیتی چاہئے کہ دو اہم الفاظ ایسے ہیں جو اللہ کے لئے بھی

استعمال ہوتے ہیں اور رسول اللہ ﷺ کے لئے بھی۔ پہلا لفظ ہے اطاعت اور دوسرا ہے محبت۔ جیسے فرمایا گیا: ﴿أَطِيعُوا اللَّهَ وَأَطِيعُوا الرَّسُولَ﴾ ..... اسی طرح محبت کا لفظ اللہ کے لئے بھی آتا ہے اور رسول کے لئے بھی۔ جیسے سورۃ التوبۃ کی آیت ۲۲ میں فرمایا:

﴿قُلْ إِنْ كَانَ أَبَاوْكُمْ وَأَبْنَاءُكُمْ رَأْخُونَكُمْ وَأَزْوَاجُكُمْ وَعَشِيرَتُكُمْ وَأَمْوَالُنَّاقْتَرَافَتُمُوهَا وَتَجَارَةً تَخْشَونَ كَسَادَهَا وَمَسِكِنٌ تَرْضُونَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجَهَادٍ فِي سَبِيلِهِ قَرَبَصُوا حَتَّىٰ يَأْتِيَ اللَّهُ بِأَمْرِهِ طَوَّلَهُ لَا يَهْدِي الْقَوْمَ الْفُسِيقِينَ﴾ ۵۰

”(اے نبی! ان مدعاوین ایمان سے) کہہ دیجئے کہ اگر تمہیں اپنے باپ اور اپنے بیٹے اور اپنے بھائی اور اپنی بیویاں اور اپنے رشتہ دار اور وہ مال جو تم نے بڑی مشقت سے جمائے ہیں اور جمع کئے ہیں اور اپنے وہ کار و بار جو تم نے بڑی مشقت سے جمائے ہیں اور جس میں تمہیں کساد کا اور مندے کا خوف رہتا ہے اور اپنی وہ بلڈنکلیں جو تم نے بڑے ارمانوں کے ساتھ تعمیر کی ہیں جو تمہیں بڑی بھلی لگتی ہیں، اگر یہ چیزوں تمہیں محبوب تر ہیں اللہ سے اور اس کے رسول ﷺ سے اور اللہ کی راہ میں جہاد کرنے سے تو جاؤ انتظار کرو یہاں تک کہ اللہ اپنا فیصلہ سنادے اور اللہ ایسے فاسقوں کو بدایت نہیں دیتا۔“

تو یہاں اللہ کی محبت کے ساتھ ہی رسول کی محبت کا ذکر کیا گیا ہے اور ساتھ ہی جہاد فی سبیل اللہ کی محبت کو بھی لے آیا گیا۔

اب میری بات کو غور سے سماعت فرمائیے۔ جب اللہ کی اطاعت اور اللہ کی محبت دونوں کو جمع کریں گے تو اس کا جو حاصل جمع ہو گا اس کا نام عبادت ہے۔ عبادت صرف اللہ کی ہے رسول کی نہیں ہے۔ اور جب رسول کی اطاعت اور رسول کی محبت کو جمع کریں گے تو اس کے حاصل جمع کو عبادت نہیں کہا جائے گا بلکہ ”ابتع“ کہا جائے گا۔

عبادت کا اصل مفہوم ہے ”انتہائی محبت کے جذبے سے سرشار ہو کر اللہ کی بندگی اور پرستش کرنا“..... اور اتباع کا مفہوم ہے ”محبت کے جذبے سے سرشار ہو کر پیروی کرنا۔“ اطاعت اور اتباع میں کیا فرق ہے! اس کو بھی سمجھ لیجئے۔ اطاعت کی جاتی ہے کسی حکم کی۔ اور اتباع یہ ہے کہ کسی ہستی سے اتنی محبت ہو جائے کہ چاہے اس نے حکم نہ دیا ہو لیکن اس ہستی کے ہر عمل اور فعل کی پیروی کرنا۔ گویا بقول شاعر۔

جہاں تیر نقشِ قدم دیکھتے ہیں خیاباں خیاباں ارم دیکھتے ہیں  
 تو اتباع کا درجہ اطاعت سے بہت بلند اور اس کے مفہوم میں بہت وسعت ہے۔  
 اطاعت میں صرف حکم پیش نظر ہو گا اور اتباع میں نبی اکرم ﷺ کے ہر عمل اور فعل کو  
 بلکہ ہر ہر ادا کی پیروی کو سعادت سمجھا جائے گا چاہے آپؐ نے اس کا حکم نہ دیا ہو۔  
 حاصل گنتگو یہ کہ حب رسول علیٰ صاحبہا الصلوٰۃ والسلام کا تقاضا ہے اتباع رسول ﷺ۔

### اتباع رسولؐ کا ایک اہم پہلو

اسی اتباع رسول کا ایک اہم پہلو یہ ہے کہ ہم اس بات کو ملحوظ رکھیں کہ بحیثیت  
 مجموعی حضور ﷺ کی حیات طیبہ کا رُخ کیا تھا! آپؐ نے کس کام کے لئے محنت کی! آپؐ  
 کو کیا فکر دامن گیر تھی! آپؐ نے اپنی دن رات کی سعی و کوشش اور محنت و مشقت کا ہدف  
 کیا میعنی فرمایا!..... اس دنیا میں ہر شخص شعوری یا غیر شعوری طور پر اپنے لئے کوئی نہ کوئی  
 ہدف معین کرتا ہے، پھر اس کی ساری محنت اور بھاگ دوڑ اسی رُخ پر ہوتی ہے۔ کوئی اپنے  
 پیشے (Profession) میں اعلیٰ سے اعلیٰ مہارت حاصل کرنے کے لئے اور اپنا مقام  
 بنانے کے لئے محنت اور سعی و جہد کرتا ہے۔

کوئی سیاست دان ہے، اس کا بھی ایک ہدف ہے۔ وہ چاہتا ہے کہ حکومت کے کسی  
 منصب پر فائز ہو اقتدار اس کے ہاتھ میں یا اس کی پارٹی کے ہاتھ میں آئے۔ کاروباری  
 آدمی ہے تو اس کا بھی ایک ہدف ہے وہ محنت کر رہا ہے، مشقت کر رہا ہے، راتوں کو جاگ  
 رہا ہے، کہاں کہاں سے سامان تجارت منگاتا اور کہاں کہاں بھیجا ہے! دنیا بھر کی  
 مارکیٹوں میں چیزوں کے نزخوں کے اتار چڑھاؤ، کمی بیشی کی خبر رکھتا ہے۔ یہ ساری سوچ  
 اس کے ہدف کے تابع ہے۔

### رسول اکرم ﷺ کی سعی و جہد کا ہدف!

اب سوال یہ ہے کہ جناب محمد رسول اللہ ﷺ نے جوانہائی جاں گسل محنت و  
 مشقت کی زندگی برکی تو اس کا ہدف کیا تھا؟ جو شخص سیرت مطہرہ کا سرسری سا بھی مطالعہ  
 کرتا ہے تو واقعہ یہ یہ ہے کہ وہ حیران رہ جاتا ہے کہ حضورؐ نے اپنے مشن کے لئے کتنی محنت  
 کی ہے اور کتنی مشقت جھیلی ہے۔ ہم اگر حضور ﷺ کا اتباع کرنے کے خواہ شمند ہیں تو

ہمارے لئے سب سے اہم بات یہ طے کرنے کی ہوگی کہ حضور ﷺ کی زندگی کا رخ کیا تھا! آپؐ کے سامنے کیا مقصد تھا! کس ہدف کے حصول کے لئے آپؐ نے سعی و جهد فرمائی تھی! اس کے ضمن میں ایک اور بات بھی سامنے رکھئے کہ اگر خود آپؐ کا ایک مقصد معین ہے تو اس کے حصول کے لئے آپؐ کوئی کام کرنے پڑتے ہیں۔ آپؐ اگر ان کی کاموں کو علیحدہ علیحدہ (Isolate) کر کے دیکھیں گے تو وہ آپؐ کو مختلف نظر آئیں گے، ان میں بظاہر ربط نہیں آتا، لیکن دراصل ان کو باہم مربوط کرنے والا ”ایک مقصد“ ہوتا ہے۔ اس مقصد کو پیش نظر رکھیں تو وہ تمام افعال جو بظاہر مختلف اور متضاد معلوم ہوتے ہیں، وہ سب کے سب مربوط نظر آئیں گے اور درحقیقت ان کا باہمی ربط اس وقت تک قائم کرنا مشکل ہو گا جب تک واضح طور پر ”مقصد“ سامنے نہ ہو۔ ان بظاہر مختلف و متضاد افعال میں باہمی ربط و توافق تب ہی نظر آئے گا اور قائم ہو سکے گا جب مقصد معین طور پر سامنے موجود ہو گا۔

### ہدف کی تعین کی اہمیت

اس مسئلہ کی اہمیت میں آپؐ حضرات کے سامنے واضح کر دوں کہ حضور ﷺ کی سیرت مطہرہ میں بعض پہلو بظاہر متضاد نظر آتے ہیں۔ اور یہ تضادات اسی صورت میں حل ہو سکتے ہیں جب حضور ﷺ کی زندگی کا ہدف اور مشن ہمارے سامنے ہو۔ دشمنانِ اسلام خاص طور پر مستشرقین نے ان پر اعتراضات بھی کئے ہیں اور حملے بھی۔ میں ان میں سے چند کا بطور مثال ذکر کرتا ہوں۔ مثلاً یہ کہ ملکہ میں نبی اکرم ﷺ اور حضورؐ کے صحابہ کرام رضی اللہ عنہم سخت ترین مصیبتوں جھیل رہے ہیں، حضورؐ کے ساتھیوں کو دیکھتے انگاروں پر لٹایا جا رہا ہے، ملکہ کی سنگلاخ اور تپی ہوئی زمین پر گردان میں رسی ڈال کر جانوروں کی لاش کی طرح گھسیٹا جا رہا ہے۔ ایک مومنہ کو نہایت بھیانہ ہی نہیں بلکہ انہیانی گمینگی سے شہید کیا جا رہا ہے۔ ایک مومن کے ہاتھ پاؤں چاراؤں ٹوں سے باندھ کر ان اونٹوں کو چارست میں ہانک دیا جاتا ہے کہ جسم کے چیزوں پر اڑ جاتے ہیں، لیکن جوابی کارروائی کی اجازت نہیں ہے۔ ملکہ میں بارہ برس تک حضور ﷺ کے کسی جاں شارنے مشرکین ملکہ کے خلاف کوئی انتقامی کارروائی نہیں کی، کوئی بدل نہیں لیا۔ اس لئے کہ

حضور ﷺ کا فرمان تھا کہ اپنے ہاتھ باندھ رکھو! کوئی جوابی کارروائی نہیں کی جائے گی۔ حالانکہ ملکہ میں جو حضرات گرامی دولتِ ایمان سے مالا مال ہوئے تھے ان میں سے ہر ایک شجاعت و پہاداری میں اگر ایک ایک ہزار کے برابر نہیں تو ایک ایک سو کے برابر ضرور تھا۔ اور ان کی تعداد ایک سو کے لگ بھگ تھی۔ لیکن نبی اکرم ﷺ کے حکم ”کُفُوا آیدِیْكُم“ کی تعمیل میں کسی نے اپنی مدافعت میں بھی ہاتھ نہیں اٹھایا۔ ایک طرف یہ انتہا ہے، دوسری طرف مدنی ڈور میں حضور ﷺ کے ہاتھ میں تواریخ ہے، حکم ہے۔ آپ کے جاں ثنا راصحاب رضوان اللہ علیہم اجمعین کے ہاتھوں میں تواریخ ہیں، نیزے ہیں، تیر کمان ہے۔ جوابی کارروائی ہورہی ہے، بلکہ جیسا کہ میں ”مُتْهِجَ الْقَلَابَ نُبُوْي“ کے موضوع پر اپنی مسلسل تقریروں میں تفصیل سے بیان کر چکا ہوں<sup>۱</sup> کہ صرف جوابی کارروائی ہی نہیں بلکہ بحرث کے بعد حضور ﷺ نے اقدام میں پہلی کی ہے۔ لیکن پچھلی چند صدیوں میں جب نہ صرف ہندوستان بلکہ عالم اسلام کے کثیر رقبہ پر مغربی سامراج کا سیاسی و عسکری استیلاع تھا اور اکثر مسلم ممالک کسی نہ کسی مغربی طاقت کے غلام تھے، حکمران اقوام کی طرف سے اسلام پر بڑے شدید اعتراضات کئے گئے کہ اسلام تو بڑا خونخوار مذہب ہے اور مسلمان بڑی خونی قوم ہے۔ اور اسلام تو تواریخ زور پر پھیلا ہے ع ”بوئے خون آتی ہے اس قوم کے انسانوں سے“۔ اغیار نے ہم پر یہ تہمت اس شد و مد سے لگائی کہ علامہ شبلی مرحوم جیسے عالمِ دین، سیرت نگار، مؤرخ نے بھی مذہرت خواہانہ اندازا اختیار کیا اور سیرت کی پہلی جلد میں لکھ دیا کہ نبی اکرم ﷺ اور آپ کے صحابہ کرام نے اقدام میں نہ پہلی کی اور نہ تواریخانی، بلکہ تواریخ اکٹھانی تو مجبوراً اور اپنی مدافعت میں اٹھائی۔ علامہ شبلی مرحوم تو پھر بھی اس معاملے میں قابل عفو قرار دیئے جاسکتے ہیں کہ ان کا ڈور وہ تھا جب انگریز کی حکومت تھی، اس کا غالبہ تھا۔ لیکن مجھے نہایت تیرت اور افسوس اس بات پر ہے، اور یہ بات قبل اعتبار ذرائع سے میرے علم میں آئی ہے کہ حال ہی میں ایک دینی جماعت کے پلیٹ فارم سے ایک نامور عالمِ دین کی طرف سے پاکستان کی آزاد فضائیں یہ کہا گیا ہے کہ ”اسلام میں کوئی جارحانہ جنگ نہیں ہے بلکہ صرف مدافعانہ جنگ ہے۔

---

۱۔ الحمد للہ اس موضوع پر ”مُتْهِجَ الْقَلَابَ نُبُوْي“ کے نام سے ڈاکٹر صاحب موصوف کے دس خطابات کتابی مکمل میں موجود ہیں۔

حضور ﷺ اور خلافت راشدہ کے دور میں جتنی جنگیں ہوئی ہیں وہ صرف دفاعی جنگیں تھیں، اِنَّا لِلّهِ وَأَنَا إِلَيْهِ رَاجِعُونَ۔

جبکہ ضمیں طور پر یہ مسئلہ زیر نظر گیا ہے تو ایک اہم اور اصولی بات عرض کر دوں کہ تصادم کا آغاز اصولاً داعی انقلاب کرتا ہے۔ اقدام اس کی جانب سے ہوتا ہے۔ آپ حضرات غور کیجئے کہ رسول اللہ ﷺ نے اپنی دعوت کا آغاز کہاں سے فرمایا؟ آپ نے لوگوں کو توحید کی دعوت دی اور لگی گلی صدابند فرمائی ((يَا أَيُّهُ النَّاسُ قُولُوا لَا إِلَهَ إِلَّا اللَّهُ تُفْلِحُوا)) اس دعوت کے مضمرات اور مفہوم پر غور کیجئے، حضور ﷺ فرمار ہے ہیں کہ تمہارا منہب غلط ہے اور اس مشرکانہ منہب پر قائم شدہ تمہارا نظام فاسد ہے۔ یہ صد بیوں سے قائم و راجح نظام کے خلاف اعلان بغاوت ہے یا نہیں! ملکہ کی پُر امن فضا میں نفرہ بغاوت کس نے بلند کیا! پُرسکون شہری زندگی کے تالاب میں پھر کس نے پھینکا کہ پورے تالاب میں ارتعاش کی لہریں اٹھ گئیں!.....

اب اصل گفتگو کی طرف آئیے۔ میں عرض کر رہا تھا کہ ہجرت کے بعد ملکہ والوں کے خلاف اقدام میں پہل حضور ﷺ کی طرف سے ہوئی ہے۔ ہجرت کے بعد پہلے چھ مہینے حضور ﷺ نے داخلی استحکام میں صرف فرمائے۔ اس کے بعد آپ نے غزوہ بدر سے قبل آٹھ چھاپے مار دستے بھیج جن میں سے چار میں آپ خود سپہ سالار تھے۔ ان مہموں کے دو مقصد تھے۔ پہلا مقصد تھا قریش ملکہ کے قافلوں کے راستوں کو مندوش بنانا جو قریش کی معاشی زندگی کے لئے شہ رگ کی حیثیت رکھتے تھے۔ اسے موجودہ دوڑ کی اصطلاح میں قریش کا (Economic Blockade) کہا جائے گا۔ دوسرا مقصد تھا قریش کی سیاسی ناکہ بندی۔ آج کی اصطلاح میں جو (Political Isolation) & Containment of Quraish) کہلائے گا۔ چونکہ رسول اللہ ﷺ نے ملکہ اور مدینہ منورہ کے مابین بننے والے بعض قبیلوں کو اپنا حلیف بنالیا اور بعض کو غیر جانب دار کہ وہ جنگ کی صورت میں نہ حضور ﷺ کا ساتھ دیں گے نہ قریش کا۔ انہی مہموں میں سے ایک مہم عبد اللہ بن جوش رضی اللہ تعالیٰ عنہ کی سر کردگی میں وادی نخلہ بھیجی۔ یہ وادی طائف اور ملکہ کے مابین واقع ہے اور اس راستے سے قریش کے تجارتی قافلے طائف ہو کر یمن کے ساحل تک جاتے تھے۔ حضور ﷺ کی ہدایت تھی کہ قریش

کی نقل و حرکت پر کڑی نگاہ رکھو اور ہمیں خبر دیتے رہو۔ ان کو اُنی کا کوئی حکم نہیں دیا گیا۔ لیکن صورت حال ایسی پیش آئی کہ اس دستے کی قریش کے ایک قافلے سے مذبھیز ہو، گئی جو کافی مال تجارت اور پانچ افراد پر مشتمل تھا۔ ان مشرکین میں سے ایک شخص قتل ہوا، دو افراد فرار ہو گئے، دو کو قیدی بنالیا گیا اور ان کو اور مال غنیمت کو لے کر یہ حضرات مدینہ واپس آگئے۔ تفاصیل کے لئے نہ موقع ہے نہ وقت۔ بتانا یہ مقصود تھا کہ بحربت کے چھ ماہ بعد آٹھ مہماں کی صورت میں اقدام کی پہلی نبی اکرم ﷺ کی طرف سے ہوئی اور پہلا مشرک مسلمانوں کے ہاتھوں قتل ہوا۔

مزید برآں یہ بات تو ساری دنیا کو معلوم ہے کہ حضور ﷺ نے مدینہ تشریف لانے کے بعد متعدد جنگیں لڑی ہیں۔ جیسے قرآن مجید میں نقشہ کھینچا گیا ہے: ﴿يَقْتَلُونَ فِيْ  
سَبِيلِ اللّٰهِ فَيَقْتَلُونَ وَيُقْتَلُونَ﴾ ”اللّٰہ کی راہ میں قتال کرتے ہیں، قتل کرتے بھی ہیں  
قتل ہوتے بھی ہیں،“ تو مگر زندگی اور مدنی زندگی کا فرق آپ کے سامنے ہے۔ ان میں بظاہر بہت بڑا تضاد موجود ہے۔

یہی وجہ ہے کہ مشہور مورخ ٹائن بی (Toyn Bee) جسے اس دوسریں فلسفہ تاریخ میں اخخاری تسلیم کیا جاتا ہے، اس نے ایک جملے میں پورا ذہر بھردیا ہے۔ نقل کفر کفرنا باشد۔ وہ کہتا ہے:

*"Muhammad failed as a Prophet but succeeded as a statesman"*

اس کے اس جملہ کی زہرنا کی کوآپ نے محسوس کیا! وہ یہ کہہ رہا ہے کہ ملکہ میں محمد ﷺ کی زندگی تو نیوں کے مشابہ ہے۔ دعوت ہے، تبلیغ ہے، وعظ ہے، نصیحت ہے، تلقین ہے، انذار ہے، تبشير ہے، صبر ہے، پتھراو ہو رہا ہے، لیکن جوابی کارروائی نہیں ہو رہی ہے۔ عیسایوں کے جو آئندیں ہیں یعنی حضرت یحییٰ اور حضرت عیسیٰ علیہما الصلوٰۃ والسلام، ان کی زندگی کا نقشہ یہی تو تھا! حضرت مسیح نے توارتو کبھی نہیں اٹھائی! حضرت مسیح کبھی کسی حکومت کے سربراہ تو نہیں بنے! حضرت یحییٰ کے ہاتھ میں کبھی توارتو نہیں آئی! تو ٹائن بی کے نزدیک ملکہ میں حضور ﷺ کی جو سیرت نظر آتی ہے وہ نبوت کے نقشہ پر کچھ نہ کچھ پوری اترتی ہے۔ وہ اگرچہ حضور ﷺ کی نبوت کی تصدیق نہیں کرتا لیکن یہ مانتا ہے کہ

سیرت کاملہ میں جو نقشہ ہے وہ نبیوں کی سیرت وزندگی سے مشابہ ہے، لیکن اس کے کہنے کے مطابق وہاں حضور ﷺ کا مام ہو گئے۔ نعمود بالله من ذالک۔ وہاں سے تو جان پچا کر تکننا پڑا۔ البتہ اسے مدینہ میں محمد ﷺ بالکل ایک تی شکل میں نظر آتے ہیں۔ پس سالار ہیں، شہسوار ہیں، صدرِ مملکت ہیں، مدینہ کی شہری ریاست کے سربراہ ہیں، آپ ہی چیف جسٹس ہیں، مقدمات آرے ہیں اور آپ فیصلے صاد فرمائے ہیں۔ معابرے کر رہے ہیں، مدینہ آتے ہی یہود کے تینوں قبیلوں کو معابرہ میں جکڑ لیا ہے، عرب کے دوسرے قبائل سے معابرے ہو رہے ہیں۔ تو وہ کہتا ہے کہ یہ صورت تو ایک سیاستدان (statesmam) کی نظر آتی ہے۔ اس میں پیغمبرانہ شان اسے نظر نہیں آتی۔ اس کا کہنا ہے کہ سیاست دان کی حیثیت سے محمد ﷺ کا میاب ہو گئے، ان کی کامیابی بحیثیت پیغمبر نہیں تھی۔

اسی ایک جملہ کی شرح ہے جو ایک برطانوی موئرخ مسٹر منگمری وہاٹ نے ایک دوسرے انداز سے کی ہے۔ آپ حضرات نے نام سن رکھا ہو گا۔ ابھی زندہ ہے، مرکزی حکومت کے زیر اہتمام اسلام آباد میں ہر سال جو سیرت کانفرنس ہوتی ہے تو چند سال قبل مسٹر وہاٹ کو حکومت کی طرف سے مدعو کیا گیا تھا کہ وہ آ کر ہمیں سیرت مطہرہ سمجھائے۔ اس شخص نے سیرت پر دو کتابیں علیحدہ علیحدہ لکھی ہیں۔ ایک کا نام ہے (Muhammad at Makkah) اور دوسری کا نام ہے (Muhammad at Madina) اس نے حضور ﷺ کی سیرت کو دھوؤں میں بانٹ کر دراصل اس ظاہری تضاد کو نمایاں کرتے ہوئے یہ تاثر دینے کی کوشش کی ہے کہ مئّہ والے محمد (ﷺ) اور ہیں اور مدینہ والے محمد (ﷺ) اور ہیں۔ میں نے یہ مثال اس لئے دی ہے کہ کسی درجہ میں اور بظاہر تضاد واقعتاً نظر آتا ہے۔ دشمنوں نے اسے (exploit) کیا اور اسے تنقید و تتفیص کا موضوع بنالیا۔ لیکن ہمیں بھی یہ مانا پڑے گا کہ دو رنگ جدا ہیں۔ میں بعد میں وضاحت کروں گا کہ ان کا آپس میں ربط کیا ہے۔

اب دوسری نمایاں مثال میں آپ کو بتاتا ہوں۔ آپ سب نے پڑھ رکھا ہو گا اور سن رکھا ہو گا کہ ۲۶ میں حدیبیہ کے مقام پر حضور ﷺ اور قریش مکہ کے ماہین صلح کا ایک معابرہ ہوا تھا جو صلح حدیبیہ کے نام سے سیرت کی تمام کتابوں میں موجود ہیں۔ اس

صلح کی شرائط بڑی حد تک یک طرفہ نظر آتی ہیں اور بظاہر ایسا محسوس ہوتا ہے کہ حضور ﷺ نے دب کر صلح کی ہے۔ یہاں تک کہ صحابہ کرام انتہائی مضطرب اور بے چین تھے کہ دب کر کیوں صلح کی جا رہی ہے! ہم اتنے کمزور تو نہیں، ہم حق پر ہیں، ہم حق کے لئے جانیں دینے کے لئے تیار ہیں۔ چودھ سو صحابہ کرام موت پر بیعت کر چکے تھے۔ سب حضور ﷺ کے دستِ مبارک پر عہد کر چکے تھے کہ ہم سب یہاں جانیں دے دیں گے پیٹھ نہیں موڑیں گے۔ پھر ہم دب کر صلح کیوں کر رہے ہیں۔ صلح کی شرائط میں ایک شرط یہ بھی تھی کہ واپس جاؤ، احرام کھول دو اس دفعہ عمرہ کی اجازت نہیں دی جائے گی۔ اذل تو یہی بات صحابہ کرام کے لئے ناممکن القبول تھی۔ احرام باندھ کر آئے تھے۔ چنانچہ صحابہ کرام میں اضطراب پیدا ہوا کہ عمرہ کئے بغیر احرام کیسے کھول دیں! پھر ایک شرط یہ بھی تھی کہ اگر ملکہ کا کوئی شخص اپنے ولی اور سرپرست کی اجازت کے بغیر مدینہ جائے گا (یعنی اسلام قبول کر کے جائے گا) تو مسلمانوں کو اسے واپس کرنا ہوگا، لیکن اگر کوئی شخص مدینہ سے اسلام چھوڑ کر (مرتد ہو کر) ملکہ آجائے گا تو اسے قریش واپس نہیں کریں گے۔ بڑی غیر منصفانہ بات تھی۔ اس پر صحابہ کرام بڑے جز بڑے ہوئے ان کے جذبات میں جوش و ہیجان پیدا ہوا کہ یہ صلح تو مساوی شرائط پر نہیں ہو رہی۔

چنانچہ جب صلح نامہ پر دستخط کے بعد نبی اکرم ﷺ نے صحابہ کرام سے فرمایا کہ احرام کھول دیئے جائیں اور قربانی کے جو جانور ساتھ ہیں ان کی بھیں قربانی دے دی جائے، اس وقت صحابہ کرام کے جذبات کا عامم یہ تھا کہ کوئی نہیں اٹھا۔ کیفیت یہ تھی کہ گویا اعصاب اور اعضاء اشل ہو گئے ہیں۔ سب ہی دل شکستہ تھے۔ حضور ﷺ نے دو مرتبہ پھر فرمایا کہ احرام کھول دیئے جائیں اور قربانیاں دے دی جائیں، لیکن پھر بھی کوئی نہیں اٹھا۔ حضور ﷺ مول اور رجیدہ ہو کر خیمه میں تشریف لے گئے۔ عام معمول یہ تھا کہ سفر میں حضور ﷺ کے ساتھ کوئی زوجہ محترمہ ہوتی تھیں۔ چنانچہ اس سفر میں حضرت اُمِ سلمہ رضی اللہ عنہا آپؐ کے ساتھ تھیں۔ حضور ﷺ نے ان سے ذکر فرمایا۔ انہوں نے عرض کیا کہ حضور ﷺ! آپؐ کسی سے کچھ نہ کہئے۔ لیں آپؐ قربانی دے دیجئے اور احرام کھول دیجئے۔ حضور ﷺ بہتر تشریف لائے، قربانی دی اور حمام کو بلا یا کہ میرے سر کے بال موٹ دوا اور آپؐ نے احرام کھول دیا۔ صحابہ کرام نے جب یہ دیکھا تو اب سب

کے سب کھڑے ہو گئے۔ جو صحابہ قربانی کے جانور ساتھ لائے تھے انہوں نے قربانیاں دیں اور تمام صحابہ کرام نے حلق یا قصر کرا کے احرام کھول دیئے۔ اس صورتِ حال کی تاویل اور تو چیز یہ ہے کہ صحابہ کرام پر اس وقت انتظار کی سی حالت طاری تھی، وہ اس خیال میں تھے کہ شاید کوئی نئی شکل پیدا ہو جائے، شاید نئی وجی آجائے۔ لیکن جب حضور ﷺ نے احرام کھول دیا تو حالتِ منتظرہ ختم ہو گئی اور سب نے حکم کی تعلیم کی، ورنہ معاذ اللہ ہم صحابہ کرام کے متعلق ہرگز کسی حکم عدوی کا گمان تک نہیں کر سکتے۔ میں نے یہ سارا پس منظر آپ حضرات کے سامنے قدر تفصیل سے اس لئے رکھا ہے کہ آپ صحیح اندازہ کر سکیں کہ ۲ ہیں حدیبیہ کے مقام پر جو صلح کا معاہدہ ہوا اس کی شرائط واقعۃ غیر مساوی تھیں اور حضور اکرم ﷺ بظاہر درج کر صلح فرمार ہے تھے۔ گویا اس وقت آپ بہر صورتِ صلح کرنا چاہتے تھے۔

لیکن دو سال بعد جب ایک موقع پر قریش نے معاہدے کی ایک شق کی خلاف ورزی کی، اور جب حضور ﷺ نے اس خلاف ورزی پر ان کی گرفت فرمائی تو قریش مکہ نے خود صلح کے خاتمے کا اعلان کر دیا۔ تب ابوسفیان کو جو اس وقت پورے قریش کے قبیلہ کی سرداری کے منصب پر فائز تھے، یہ احساس ہوا کہ جذبات میں آ کر ہم سے بہت بڑی غلطی ہو گئی ہے۔ یہ صلح ہمارے تحفظ (protection) کی حامل تھی۔ اس صلح کی تجدید ہونی چاہئے۔ چنانچہ ابوسفیان خود چل کر مدینہ پہنچے۔ سرتوڑ کو ششیں کیس۔ سفارشیں ڈھونڈیں کہ کسی طرح حضور ﷺ صلح کی تجدید کی منظوری دے دیں۔ لیکن بارگاہ رسالت سے ابوسفیان کی صلح کی تجدید کے لئے کوئی ثبت جواب نہیں ملا۔ نبی اکرم ﷺ نے سکوت اختیار فرمایا۔ صلح کی تجدید کی حامی نہیں بھری۔ غور کیجئے یہاں بھی بظاہر ایک بڑا تضادِ نظر آتا ہے۔ دو سال پہلے بظاہر درج کر صلح کر رہے ہیں۔ دو سال بعد قریش کے سردار کی طرف سے صلح کی درخواست ہو رہی ہے اور اس مقصد کے لئے وہ خود مدینہ آیا ہے لیکن حضور ﷺ صلح نہیں فرمار ہے۔

اب یہ جو ظاہری تضاداتِ نظر آ رہے ہیں ان کے مابین ربط قائم ہو گا۔ لیکن یہ ربط کس چیز کے ذریعے قائم ہو گا؟ یہ ربط قائم ہو گا کہ نبی اکرم ﷺ کے اصل ہدف اور مقصود کی تعمیں سے۔ جس کے لئے آغازِ نبوت سے مسلسل جدوجہد ہو رہی ہے۔ تو جان

لیجئے کہ یہ ہدف اور یہ مقصود و مطلوب ہے ”اللہ کے دین کو غالب کرنا“۔ اسی مقصد کے حصول کے لئے ایک وقت میں ہاتھ روکنے کا حکم ہے۔ مدافعت میں ہاتھ اٹھانے کی اجازت بھی نہیں ہے۔ ایک وقت میں ہاتھ کھولنے اور اقدام کرنے کا حکم ہے۔ ایک وقت میں اسی مقصد کے لئے صلح مفید ہے، لہذا صلح کی جارہی ہے، اپنی انا نیت کو آڑے آنے نہیں دیا جا رہا، دب کر اور کسی قدر شکست خور دگی کے انداز میں صلح کی جارہی ہے اور ایک وقت میں اس مقصد کی خاطر جب صلح نہ کرنا مفید ہے تو صلح نہیں کی جارہی ہے۔ تمام تضادات درحقیقت مقصد کو صحیح طور پر سمجھ لینے ہی سے رفع ہوتے ہیں۔ مستشرقین نے دراصل جو ٹھوکر کھائی ہے اس کی سب سے بڑی وجہ یہ ہے کہ انہوں نے رسولوں کی بعثت کے بنیادی مقصد ہی کو نہیں سمجھا۔

### رسولوں کو بھیجنے کا مقصد

قرآن مجید میں رسولوں کی بعثت کا بنیادی مقصد سورۃ الحمد کی آیت نمبر ۲۵ میں بیان فرمایا گیا ہے۔ میں قرآن اکیدی کی جامع القرآن میں آج ہی عشاء سے قبل اسی ایک آیت پر مفصل درس دے کر یہاں حاضر ہوا ہوں۔ فرمایا: ﴿لَقَدْ أَرْسَلْنَا رُسُلًاٰ بِالْبُيُّنَاتِ﴾ ”بلاشہ، با تحقیق ہم نے بھیجا اپنے رسولوں کو بیانات کے ساتھ“، یعنی واضح تعلیمات اور واضح نشانیاں دے کر۔ ﴿وَأَنْزَلْنَا مَعَهُمُ الْكِتَابَ وَالْمُبَيِّنَاتَ﴾ ”اور ہم نے ان رسولوں کے ساتھ کتاب بھی نازل فرمائی اور میزان بھی“، یہ سب کس لئے کیا! رسول کیوں بھیجے! کتاب اور میزان کس لئے نازل فرمائی! اس مقصد کو آیت کے اگلے حصہ میں معین فرمایا گیا۔ ﴿يَقُوْمُ النَّاسُ بِالْقُسْطِ﴾ ”تاکہ لوگ عدل و انصاف پر قائم ہوں“، گویا رسولوں کو واضح نشانیوں کے ساتھ بھیجنے اور ان کے ساتھ کتاب اور میزان یعنی شریعت نازل فرمانے کی غایت اور مقصد کو یہاں بیان فرمایا جا رہا ہے کہ ﴿يَقُوْمُ النَّاسُ بِالْقُسْطِ﴾ تاکہ لوگ عدل و فقط پر قائم ہوں۔ ظلم کا خاتمہ ہو جائے، جبر کا خاتمہ ہو جائے، استبداد کا خاتمہ ہو جائے اور استھصال کا قلع قمع ہو جائے۔ لیکن یہ نظام عدل کوں سا ہو گا! ایک عدل کا نظام وہ ہے جو انسان اپنے ذہن سے بناتا ہے اور کوشش کرتا ہے کہ کوئی وجود میں آجائے۔ چنانچہ نظام عدل اجتماعی کا

ایک تصور وہ ہے جو کمیونٹیوں کے ہاں ملتا ہے۔ ایک تصور مغربی ممالک کا ہے۔ کوش سب کی یہ ہے کہ ہم کسی حقیقی نظامِ عدل اجتماعی تک پہنچ جائیں۔ لیکن انسانوں کے اپنے بنائے ہوئے جتنے تصورات ہیں ان میں کسی نہ کسی پہلو سے کوئی تقضیہ یا خامی رہ جائی ہے۔ حقیقی نظامِ عدل اجتماعی صرف وہ ہے جو اللہ تعالیٰ اپنے رسولوں کے ذریعے سے نوع انسانی کو عطا فرماتا ہے جسے ہم دین و شریعت کے نام سے موسم کرتے ہیں۔ اللہ کے آخری نبی اور رسول محمد ﷺ اپر اس شریعت کی تکمیل ہوئی ہے۔ یہ نظام جس نے ہر ایک کے فرائض اور حقوق کا صحیح تعيین کر دیا ہے۔ جس نے طے کر دیا ہے کہ کس کو کیا دیا جائے گا اور کس سے کیا وصول کیا جائے گا۔ جس نے معاشرے کے تمام طبقات کے حقوق و فرائض کا تعین نہایت متوازن اور فطری انداز میں کیا ہے اور جس نے ہر شعبہ زندگی کا احاطہ کیا ہے، جس میں معاشرت بھی ہے اور سیاست بھی، تجارت بھی ہے اور معیشت بھی۔ جان لیجئے کہ اس نظامِ عدل و قسط کو قائم کرنا انبیاء کی بعثت کا ایک اہم مقصد رہا ہے۔ اور یہ ہے وہ بات جو سورۃ الحدید کی آیت ۲۵ میں بیان ہوئی ہے۔

اب ذرا اس پہلو پر غور کیجئے کہ اس نظامِ عدل و قسط کے قیام میں رکاوٹ کون بنے گا! ظاہر بات ہے کہ جو مظلوم ہیں وہ تو چاہیں گے کہ ظلم کا خاتمہ ہو، جو مستضعفین ہیں، جنہیں دبالیا گیا ہے، جن کے حقوق غصب کئے گئے ہیں وہ تو چاہیں گے کہ ظالمانہ نظامِ ختم ہو جائے اور عادلانہ نظام قائم ہو۔ لیکن جو ظالم ہیں، جنہوں نے ناجائز طور پر اپنی حکومتوں کے قلادے لوگوں کی گردنوں پر رکھے ہوئے ہیں، جنہوں نے دولت کی تیسیم کا ایک غیر منصفانہ نظام قائم کیا ہوا ہے جس کے باعث ان کے پاس دولت کے انبار جمع ہو رہے ہیں چاہے دوسروں کو دو وقت کی روٹی بھی نہ مل رہی ہو، کیا وہ کبھی پسند کریں گے کہ استھانی و ظالمانہ نظامِ ختم ہو جائے اور عدل و قسط کا نظام قائم ہو! شریعت خداوندی و میزان عدل نصب ہو جائے۔ ان کی عظیم اکثریت یہ تبدیلی بالکل پسند نہیں کرے گی۔ لیکن ان طبقات میں بھی کچھ سیم الطبع لوگ ہوتے ہیں جو بیدار ہو جاتے ہیں، ان کو احساس ہو جاتا ہے کہ واقعی یہ نظام غلط ہے، باطل ہے۔ چنانچہ یہ ایک تاریخی حقیقت ہے کہ حضرت موسیٰ علیہ السلام کی دعوت و تبلیغ کے نتیجہ میں خود آل فرعون میں سے کچھ لوگ ایمان لے آئے تھے۔ ایک مؤمن آل فرعون کا ذکر موجود ہے۔ سورۃ المؤمن میں ان کی

پوری تقریر نقل کی گئی ہے جس کا آغاز ان الفاظ سے ہوتا ہے: «وَقَالَ رَجُلٌ مُؤْمِنٌ قَدْ  
أَلِّ فِرْعَوْنَ يَكْتُمُ إِيمَانَهُ» یہ صاحب جو آل فرعون کے اہم سرداروں میں سے تھے  
فرعون کے دربار میں ان کا اوپر مقام تھا، ایمان لے آئے تھے! یہ اس لئے ہوا کہ ان کی  
انسانیت بیدار تھی۔ معلوم ہوا کہ ظالم اور استھانی طبقات میں بھی کچھ سلیمانی الفطرت لوگ  
ایسے ہوتے ہیں کہ جب حق کی دعوت ان کے سامنے آتی ہے تو اسے قبول کر لیتے ہیں۔  
لیکن ان کی تعداد ہمیشہ آٹے میں نمک کے برابر ہوتی ہے اور عظیم اکثریت انہی لوگوں کی  
ہوتی ہے جو یہ چاہتے ہیں کہ حالات جوں کے توں (status quo) رہیں تاکہ ان  
کے مفادات اور منفعتوں پر کوئی آنچ نہ آئے۔ جاگیر داری نظام ہے تو جاگیر دار بھی پسند  
نہیں کرے گا کہ وہ نظام ختم ہو جائے۔ سرمایہ دارانہ نظام ہے تو سرمایہ دار بھی نہیں چاہے  
گا کہ وہ نظام ختم ہو جائے۔ ہندو معاشرے میں برہمن بھی پسند نہیں کرے گا کہ ذات  
پات کی اونچ نیچ ختم ہو جائے۔ برہمن کو جو اوپر مقام ملا ہوا ہے کیا وہ چاہے گا کہ شودر کو  
اس کے برابر بنا دیا جائے! لہذا چاہے سماجی ظلم ہو، چاہے معاشری ظلم ہو اور چاہے سیاسی ظلم  
ہو، ظالم طبقات کی عظیم اکثریت اپنے اس ظالمانہ نظام کی مدافعت اور محافظت  
(protection) کے لئے میدان میں آجائی ہے۔

یہی وجہ ہے کہ سورۃ الحدید کی اس آیت مبارکہ کے اگلے مکملے میں فرمادیا گیا:  
«وَأَنْزَلْنَا الْحَدِيدَ فِيهِ بَاسٌ شَدِيدٌ» ایسے لوگوں کی سرکوبی اور علاج کے لئے ہم نے  
لوہا بھی اتارا ہے۔ لوہے میں جنگ کی صلاحیت ہے، اس سے اسلحہ بنتا ہے۔ لوگوں کے  
لئے اس لوہے میں دیگر تمدنی فائدے بھی ہیں۔ لیکن اس آیت کی رو سے لوہے کا اصل  
مقصد یہ ہے کہ میزان خداوندی کے نصب کرنے کے مشن میں جو لوگ بھی رسولوں کے  
اعوان و انصار بینیں اور نظامِ عدل و قسط کے قیام کے لئے تن من دھن لگانے کے لئے تیار  
ہو جائیں، وہ حسب ضرورت اور حسب موقع اس لوہے کی طاقت کو استعمال کریں اور ان  
لوگوں کی سرکوبی کریں جو اس راہ میں مزاحم ہوں۔ چنانچہ اسی آیت مبارکہ کے اگلے حصہ  
میں اس کو اللہ تعالیٰ ایمان کی کسوٹی اور اپنی اور اپنے رسولوں کی نصرت قرار دیتا ہے۔  
ارشاد ہوتا ہے: «وَرَيَّ عَلَمَ اللَّهُ مَنْ يَنْصُرُهُ وَرَسَلَهُ بِالْغَيْبِ طَهْرًا لِيَعْلَمَ اللَّهُ دِيْنَنَا چاہتا  
ہے کہ کون ہیں اس کے وفادار بندے جو غیب میں رہتے ہوئے اللہ کے دین کی اقامتو

کے لئے اس کی اور اس کے رسولوں کی مدد کرتے ہیں۔ یہ آیتِ مبارکہ ختم ہوتی ہے ان الفاظ مبارکہ پر ﴿إِنَّ اللَّهَ فَوِيْ عَزِيزٌ﴾ ۵) ”بے شک اللہ توی ہے، زور آور ہے، زبردست اور غالب ہے۔“ یعنی لوہے کی طاقت کو ہاتھ میں لے کر اللہ کی راہ میں محنت کرنے اور اللہ کی نازل کردہ میزان شریعت کو نصب کرنے کی تعلیم وہدایت اس لئے نہیں دی جائی کہ معاذ اللہ وہ تمہاری مدد کا محتاج ہے، اس القوی العزیز کو تمہاری مدد کی کیا حاجت! البتہ تمہاری وفاداری اور ایمان کا امتحان مقصود ہے۔ سورۃ الحدید کی یہ آیت قرآن مجید کی بڑی انتقلابی آیت ہے اور اس میں عمومی اسلوب و انداز میں ایک قادرہ کلیہ کے طور پر رسولوں کی بعثت کا مقصد، ان کو کتاب و میزان دینے کی غایت اور لوہے کے نزول کا سبب بیان ہوا ہے۔

### نبی اکرم ﷺ کا مقصد بعثت: غلبہ دین

یہی بات اور یہی مضمون، معین طور پر جناب محمد رسول اللہ ﷺ کی بعثت کے امتیازی مقصد کے ذکر میں قرآن حکیم میں تین جگہ یعنی سورۃ التوبہ، سورۃ الفتح اور سورۃ الصف میں فرمایا گیا۔ فرمایا: ﴿هُوَ الَّذِي أَرْسَلَ رَسُولَهُ﴾ ”وہی (اللہ) ہے جس نے بھیجا اپنے رسول کو،“ (اب یہاں واحداً صیغہ آیا رسول جبکہ سورۃ الحدید میں آیا تھا) ﴿لَقَدْ أَرْسَلْنَا رُسُلَنَا﴾ وہاں رسول جمع کا صیغہ تھا، کیا دے کر بھیجا! بالہدی۔ پہلی چیز جو حضور ﷺ دے کر بھیجے گئے وہ ہے الہدی! یعنی قرآن حکیم، ابدی ہدایت نامہ۔

نوع انساں را پایا مگر آخرين حامل اور حجۃ للعائین

آپ کو یاد آگیا ہوگا کہ ٹیلی ویژن پر بھی میرا ایک پروگرام چلتا تھا، میں نے اس کا نام خود ”الہدی“، تجویز کیا تھا اور وہ اسی آیت سے ماخوذ تھا۔ لیکن حضور ﷺ کو صرف الہدی نہیں دیا گیا بلکہ ایک اور چیز بھی عطا کی گئی ﴿وَدِيْنِ الْحَقِّ﴾ ”اور حق کا دین یا سچا دین“ بھی دیا گیا۔ یہ ہے وہ نظام، جو عدل و قسط پر مبنی ہے۔ اللہ کی طرف سے نوع انسانی کے لئے آخری اور مکمل شریعت! رسول اللہ ﷺ کو کیوں بھیجا گیا! حضور ﷺ کو دین حق کس لئے دیا گیا! اس امتیازی مقصد کی تعین ہے جو اس آیت سے واضح ہوئی۔ آپ غور کیجئے کہ حضور ﷺ نے دعوت بھی دی، تبلیغ بھی فرمائی، تربیت بھی دی، تزکیہ بھی کیا۔

یہ سب کچھ کیا۔ لیکن اس تمام جدوجہد (struggle) کا مقصد (goal) کیا ہے وہ ہے ﴿لِيُظْهِرَهُ عَلَى الدِّينِ كُلِّهِ﴾ ”تاکہ اس دین حق کو اور اس نظامِ عدل و قسط کو پورے نظامِ اطاعت پر غالب کر دیں“ — زندگی کا کوئی گوشہ اس سے باہر نہ رہ جائے۔ معاشرت ہو، معيشت ہو، سیاست ہو، حکومت ہو، قانون ہو، دیوانی قانون ہو چاہے فوجداری ہو، عبادات ہوں، معاملات ہوں، صلح و جنگ ہو۔ ہر شے دین حق کے تابع ہو جائے۔ اسی مقصد کے لئے اللہ تعالیٰ نے اپنے آخری رسول کو مبعوث فرمایا۔ ﷺ

اب آپ غور کیجئے کہ یہ ہے مقصد بعثت تمام رسولوں کا کہ نظامِ عدل و قسط قائم ہو، ظلم، نا انصافی، جبر و استبداد اور استھصال کا خاتمہ ہو جائے۔ اور اس نظامِ عدل و قسط کے قیام کے لئے جو اللہ نے اپنے رسولوں کے ذریعے سے نازل فرمایا، اللہ اور اس کے رسولوں پر ایمان لانے والے اپنے سر دھڑ کی بازی لگا دیں۔ یہی مقصد بعثت جناب محمد رسول اللہ ﷺ کا ہے جو قرآن حکیم میں تین مقامات پر بیان ہوا ہے۔ اب جبکہ حضور ﷺ کی بعثت خصوصی کا مقصد معین ہو گیا تو اللہ اور اس کے آخری نبی و رسول ﷺ پر ایمان لانے اور حضور ﷺ سے محبت کا دعویٰ کرنے کے کچھ نتائج اور تقاضے ہیں جو سامنے آتے ہیں۔ میں اب انہیں ترتیب وار آپ حضرات کے سامنے پیش کرتا ہوں۔

حضور ﷺ کی محبت اور حضور ﷺ کے اتباع کا پہلا نتیجہ یہ نکانا چاہئے کہ ہماری زندگی کا مقصد ہی ہو جائے جو آپ کی بعثت کا مقصد ہے۔ باقی تمام چیزیں اس کے تابع ہو جائیں۔ اگر مقصد یہ نہیں ہے پھر تو نقشہ ہی جدا ہو گیا۔ ہم نے زندگی کے بعض گوشوں میں حضور ﷺ کی پیروی کر لی، مثلاً حضور ﷺ کے لباس کی، ضع قلط کی، آپ کے روزانہ کے معمولات کی پیروی کر لی تو اپنی جگہ ہر چیز مبارک ہے، حضور ﷺ کے نقشِ قدم کی جس طور اور جس انداز سے بھی پیروی کی جائے گی وہ نہایت مبارک ہے، لیکن بیشیت مجموعی حضور ﷺ نے اپنی زندگی کی جدوجہد کا جو رخِ معین فرمایا وہ اگر ہم نے اختیار کیا نہیں تو ان چھوٹی چیزوں میں ایتاءٰ نتیجہ خیز نہیں ہو گا۔ جیسے کہ سورۃ البقرۃ کے ستر ہو یں رکوع میں فرمایا گیا: ﴿وَلَكُلٌ وِجْهَةٌ هُوَ مُولَّهَا﴾ ”ہر شخص کے سامنے کوئی ہدف ہے، کوئی مقصد ہے، جس کی طرف وہ بڑھ رہا ہے“۔ آپ حضرات نے کے نظریہ کا مطالعہ کیا ہو گا۔ آپ لوگ تو میڈیکل Struggle for existance

کے طلبہ ہیں، ظاہر بات ہے کہ آپ نے ڈاروون کا فلسفہ پڑھا ہوگا اور آپ اس کے نظریہ Survival of the fittest سے واقف ہوں گے۔ اس جہادِ زندگانی میں ہر شخص زور لگا رہا ہے، آگے بڑھنے کی کوشش کر رہا ہے اور ہر ایک کا کوئی نکوئی ہدف ہے۔ تو پہلی چیز جو حضور ﷺ کی محبت کے تقاضا کے طور پر سامنے آئے گی وہ یہ ہے کہ ہمارا ہدف بھی وہی ہو جائے جو حضور ﷺ کا تھا۔ اس وقت اس ہدف کے لفظ سے بے اختیار میراڑ ہن علامہ اقبال مرحوم کے اس مصروف کی طرف منتقل ہوا کہ وع آہ وہ تیر نیم کش جس کا نہ ہو کوئی ہدف۔ تیر انداز پہلے تو اپنا ایک نشانہ مقرر کرتا ہے کہ میں نے تیر مارنا کہا ہے! پھر اس کی قوت رو بعمل آتی ہے۔ وہ جتنے زور کے ساتھ کمان کو کھینچ سکے گا اسی زور سے وہ تیر اپنے ہدف کی طرف جائے گا۔ علامہ نے اس مصروف میں دو چیزیں جمع کر دیں۔ کسی تیر انداز کی جدوجہد کے ضائع اور بے نتیجہ ہونے میں دو عوامل (factors) شامل ہوتے ہیں۔ پہلا یہ کہ ہدف (Goal) معین نہیں۔ دوسرا یہ کہ کمان کو نیم دلانہ اور پوری قوت سے کھینچنا نہیں گیا ہے۔ اس پر پورا زور نہیں لگایا گیا ہے۔ نتیجہ ظاہر ہے کہ کوئی تیر ادھر کو چلا گیا کوئی ادھر کو چلا گیا۔ ضروری ہو گا کہ ہدف بھی تجھے معین ہو اور پھر پوری قوت کے ساتھ تیر چلا کر اس ٹارگٹ کو Hit کرنے کی کوشش کی جائے۔ یہ دونوں چیزیں نہیں ہوں گی تو تیر بے کار جائے گا۔

بہر حال میں جوبات عرض کر رہا تھا وہ یہ ہے کہ حب رسول کا پہلا تقاضا ہے اتباع رسول۔ اس اتباع رسول کی پہلی منزل کیا ہوگی؟ یہ کہ ہر مسلمان شعوری طور پر اپنی زندگی کا ہدف معین کر لے کہ میری زندگی کا مقصد میری زندگی کا ہدف، میری بھاگ دوڑ کی منزل مقصود ہی ہے جو جناب محمد رسول اللہ ﷺ کی تھی اور وہ ہے اللہ کے دین کا غلبہ۔ اسے ملک نصر اللہ عزیز مرحوم نے ایک بڑے سادے انداز میں شعر کا جامہ پہنایا ہے۔

مری زندگی کا مقصد ترے دیں کی سرفرازی

میں اسی لئے مسلمان میں اسی لئے نمازی

میں نماز پڑھتا ہوں تاکہ اللہ یاد رہے۔ روزہ رکھتا ہوں تاکہ نفس کے مُمنہ زور گھوڑے کو قابو میں رکھنے کی صلاحیت مجھ میں برقرار رہے۔ زکوٰۃ ادا کرتا ہوں تاکہ مال کی محبت دل میں ڈیرا لگا کرنے بیٹھ رہے۔ لیکن ان تمام اعمال کو ایک وحدت میں پروئے والا مقصد کیا

ہے! وہ ہے اللہ کے دین کی سرفرازی، اللہ کے دین کی سر بلندی۔ جس شخص کی زندگی کا ہدف یہ نہیں ہے اس کا مطلب یہ ہے کہ یہیں سے اس کی زندگی کا کائنات بدل گیا۔ اب اس کا رخ پکھ اور ہو گیا۔ اب بعض اجزاء میں وہ حضور ﷺ کے نقش قدم کی پیروی کر بھی رہا ہے تو جب پڑھی بدل گئی اور بحیثیت مجموعی حضور کا ایتا ع مقصود و مطلوب نہ رہا تو اب اس جزوی پیروی کی کوئی اہمیت نہیں رہے گی۔ البتہ بحیثیت مجموعی اگر رخ وہی اختیار کر لیا تو اب ہر معاملہ میں حضور ﷺ کی پیروی نور علی نور کے درجہ میں آجائے گی۔

### انقلابِ اسلامی کے لئے حضورؐ کا طریقہ کار

اب دوسرا بات کو لیجئے! اس منزل کے حصول اور اس منزل تک رسائی کا راستہ کون سا ہے؟ یہ ہم کہاں سے معلوم کریں گے؟ اس معاملے میں رہنمائی بھی ہمیں سیرت رسولؐ سے ملے گی۔ یہ بات اچھی طرح سمجھ لیجئے کہ ہر کام ہر طریقے پر نہیں ہو سکتا۔ ہر کام کے لئے ایک طریقہ معین ہے۔ گندم کاشت کرنی ہے تو اس کا ایک خاص موسم ہے، اسی میں آپ کاشت کریں گے تو آپ کو فصل ملے گی۔ ورنہ بچ بھی ضائع ہو جائے گا خواہ خلوص و اخلاص کتنا ہی ہو۔ پھر یہ کہ اس کے لئے زمین کو تیار کرنا ہو گا۔ زمین تیار نہیں کی اور آپ گندم کے بچ بکھیر آئے تو کیا کیا فصل مل جائے گی؟ معلوم ہوا کہ گندم کے حصول کا ایک بچ ہے، مٹج ہے، طریقہ کار ہے۔ اگر اس کی پیروی نہیں کریں گے تو گندم نہیں اگے گی۔ اسی طرح اس نظامِ عدل و قسط کو قائم کرنے کے لئے بھی، جو رسول اللہ ﷺ نے قائم کیا، وہی طریقہ کار اختیار کرنا ہو گا جو جناب محمد رسول اللہ ﷺ نے اختیار فرمایا۔ اگر ایک شخص غلط نہیں میں ایک طریقہ کار پر عمل کر رہا ہے، وہ اپنی جگہ مخلص ہے، وہ سمجھتا ہے کہ اسی طریقے سے اسلامی انقلاب آجائے گا، اسلامی نظامِ عدل و قسط قائم ہو جائے گا تو خلوص کی بناء پر اللہ تعالیٰ کے یہاں اجر مل جائے گا لیکن دنیا میں اس کی محنت کا میاں نہیں ہو گی۔ لہذا ہمارا دوسرا شعوری فیصلہ یہ ہونا چاہئے کہ ہمیں یہ دیکھنا چاہئے کہ حضور ﷺ نے کس طریقے سے انقلاب برپا فرمایا! کس بچ سے نظامِ عدل و قسط قائم کو ختم کر کے ”لِيَقُومُ النَّاسُ بِالْقُسْطِ“ کی منزل تک رسائی فرمائے۔

جب ہمارا یہ شعوری فصلہ ہو جائے گا تو اب ضرورت ہو گئی کہ ہم سیرت طیبہ کا گھرہ مطالعہ کریں اور یہ معلوم کریں کہ اس ہدف کو حاصل کرنے کے لئے حضور ﷺ نے کیا طریق کار (method) اختیار فرمایا تھا۔ اس لئے کہ کسی معاشرے میں انقلاب لانے کے لئے ہر طریقہ کا رکر اور مفید نہیں ہوتا، بلکہ جس قسم کی تبدیلی لانی ہو یا جس نوعیت کا انقلاب برپا کرنا مقصود ہو، اسی کی مناسبت سے طریقہ کار وضع کیا جاتا ہے۔ میں ایک مثال عرض کر دوں۔ اشتراکی انقلاب کا اپنا ایک طریقہ ہے۔ جب تک اس نظریے کے شیدائی اور کامریڈز کسی معاشرے میں طبقاتی شعور (Class Consciousness) پیدا نہیں کرتے کہ یہ اہل ثروت (haves) ہیں اور وہ محرومین (have not) یہ مراعات یافتہ اور استھصالی طبقات ہیں اور وہ دبے ہوئے اور پسے ہوئے طبقات ہیں۔ جب تک اس شعور کو مظلوم طبقات کے ذہنوں میں راسخ نہیں کر دیا جائے گا، اس وقت تک اشتراکی انقلاب کی راہ میں پہلا قدم بھی نہیں اٹھ سکے گا۔ پہلے یہ طبقاتی شعور (Class consciousness) پیدا کرنا ہوگا۔

دوسری مرحلہ ہو گا طبقاتی کشاکش اور تصادم (Class Struggle) کا۔ اب طبقات کو طبقات سے ٹکرایا جائے۔ اس کے بغیر اشتراکی انقلاب کے لئے دوسرا قدم نہیں اٹھ سکے گا۔ ان کے علاوہ اشتراکیوں کے دوسرے مختلف ہتھکنڈے ہیں، افرافری پیدا کرنا، بد نظمی پیدا کرنا، اسی طرح علاقائی اور سماں عصبیتوں کا پیدا کرنا کہ ہم سندھی ہیں، ہم بلوچی ہیں، ہم پختون ہیں، ہم پنجابی ہیں، ہم مہاجر ہیں۔ ہماری تہذیب علیحدہ ہے، ہماری ثقاوت علیحدہ ہے، ہماری زبان علیحدہ ہے۔ اس طریقے پر ایک دوسرے کے خلاف نفرتوں اور عصبیتوں کو ابھار کر باہم ایک دوسرے سے ٹکرایا دینا، یہ کمیونسٹوں کی جدید تکنیک ہے۔ اس میں بھوں کے دھاکوں اور دوسری تخریب کاریوں کے ذریعے سے چاہے بوڑھوں، بچوں، عورتوں اور متعدد بے گناہ لوگوں کی جانوں کو نشانہ بنانا پڑے، چاہے ان کو قربانی کا بکرا بنانا پڑے، لیکن یہ چیزیں اشتراکی انقلاب لانے کی کوششوں کے لوازم میں شامل ہیں۔ اب فرض کیجئے کہ کوئی شخص شریف نفس ہے، وہ مغالطوں کا شکار ہو کر اشتراکی نظریہ کا معتقد تو ہو گیا، مارکسٹ تو بن گیا، لیکن ان تخریبی کاموں میں حصہ لینے کے لئے تیار نہیں تو وہ حقیقی کمیونسٹ نہیں ہے۔ اس کے لئے ان کاموں میں حصہ لئے بغیر اشتراکی

انقلاب نہیں آ سکتا، اس کا ایک طریق کار ہے اس کا ایک Set Pattern بن چکا ہے۔ اسی طریق سے سمجھ لیجئے کہ اسلامی انقلاب کے لئے بھی صرف وہی طریقہ مفید اور موثر ہو گا جس طریقے سے حضور ﷺ نے انقلاب برپا فرمایا تھا۔ چنانچہ اب ہماری علمی کاؤنٹ اور جتنیو یہ ہو گی کہ ہم سیرت مطہرہ کا معروضی (Objectively) مطالعہ کریں اور حضور اکرم ﷺ کے طریق انقلاب کو جانے کی کوشش کریں۔

### مراحل انقلاب

میں نے نبی کریم ﷺ کے منیج انقلاب کو سمجھنے کے لئے سیرت مطہرہ کا جب مطالعہ کیا تو انقلاب کے مختلف مراحل کا ایک واضح خاکہ میرے سامنے آ گیا اور اس خاکے کی روشنی میں سیرت کے تمام واقعات مجھے انتہائی مربوط و با معنی معلوم ہوئے۔ میرے مطالعے کا حاصل یہ ہے کہ انقلابی جدوجہد کے چھ مراحل ہیں۔ پہلا مرحلہ ہے دعوت و تبلیغ کا۔ یعنی انقلابی نظریہ کی نشر و اشتاعت! اسلام کا انقلابی نظریہ ہے نظریہ توحید۔ جان لیجئے کہ یہ نظریہ نہایت انقلابی ہے اور اس کی زد بہت دُور دُور تک پڑتی ہے۔ سماجی اور معاشرتی میدان میں تو حید کا تقاضا یہ ہے کہ تمام انسان برابر ہیں۔ سب کا خالق ایک اللہ ہے۔ پیدائشی اعتبار سے کوئی اونچا اور کوئی نیچا نہیں ہے۔ ذات پات اور حسب و نسب کی بنیاد پر تمام تقسیموں کی مکمل نفی ہو جاتی ہے۔ اسی توحید کی ایک فرع (Corollary) یہ ہے کہ حاکم صرف اللہ ہے۔ ان الحُكْمُ إِلَّا لِلَّهِ۔ حاکمیت مطلقہ صرف اللہ کے لئے ہے۔ انسان کا کام صرف یہ ہے کہ اللہ کی حاکمیت کے نظام کو فائدہ کرے۔ ہاں اللہ کی عطا کردہ شریعت کے دائرے کے اندر ان در قانون سازی کی جاسکتی ہے۔ سیاست کے میدان میں اس سے بڑا انقلابی نظریہ اور کوئی نہیں ہو سکتا۔

سروری زیبا فقط اُس ذات بے ہمتا کو ہے

حکمران ہے اک وہی باقی بتاں آزری

اسی طرح معاشیات کے میدان میں تو حید کا تقاضا کیا ہے! ﴿لِلَّهِ مَا فِي السَّمَاوَاتِ وَمَا فِي الْأَرْضِ﴾ آسمانوں اور زمین میں جو کچھ ہے اُن کا مالک صرف اللہ ہے۔ ملکیت انسان کے لئے ہے ہی نہیں۔ انسان کے پاس جو کچھ ہے اب طورِ امانت

ہے۔ اصل مالک تو اللہ ہے۔

ایں امانت چند روزہ نزد ماست درحقیقت مالک ہر شے خداست

ملکیت میں تصرف کا حق الامداد ہوتا ہے۔ آپ کا مال ہے آپ جو چاہیں کریں، میری ملکیت ہے میں جو چاہوں کروں، میری بکری ہے جب چاہوں ذبح کروں مجھے کلی اختیار حاصل ہے۔ لیکن امانت میں آپ ایسا نہیں کر سکتے۔ امانت میں مالک کی مرخصی کے مطابق تصرف ہوگا۔ مالک کی مرخصی کے خلاف اگر تصرف کیا جائے گا تو وہ خیانت شمار ہوگا۔ نظریہ توحید کے تین تقاضے آپ کے سامنے آگئے۔ معاشرتی سطح پر انسانی مساوات، سیاسی سطح پر اللہ کی حاکمیت اور انسان کے لئے خلافت کا تصور اور معاشری سطح پر ملکیت کی بجائے امانت کا تصور!

انقلابی جدوجہد کے دوسرا مرحلے کا عنوان ہے تنظیم۔ یعنی وہ لوگ جو شعوری طور پر توحید کی اس انقلابی دعوت کو قبول کر لیں، انہیں منظم کیا جائے۔ جماعتی شکل میں organize کیا جائے، اس لئے کہ محض نظریہ کی دعوت تبلیغ سے انقلاب نہیں آ سکتا جب تک اس کی پشت پر فدائیں اور سفر و شوؤں کی جماعت نہ ہو۔ اشتراکی انقلاب کو دیکھ لیجئے۔ جب تک اشتراکی اپنی جانوں کا نذر انہ پیش نہیں کرتے، جب تک وہ جیلوں کو نہیں بھردیتے، جب تک وہ پھاسی کے پھنڈوں کو چوم کر اپنے گلوں میں نہیں ڈالتے، کیا کیونٹ انقلاب کہیں آ سکتا ہے! اسی طریقے سے اسلامی انقلاب کے لئے ایک جماعت چاہئے، جان ثاروں کی جماعت جو پورے طور پر منظم ہو۔ جس کے لئے ہماری دین کی اصطلاح ہے سمع و طاعت (Listen and Obey) سنوا اور اطاعت کرو۔ گویا ڈپلن اس نوع کا ہونا چاہئے جیسے فوج میں ہوتا ہے۔ ڈھیلے ڈھالے نظم کے ساتھ انقلاب نہیں لایا جا سکتا۔

تیسرا مرحلہ کیا ہے اتریتیت اور تزکیہ، یعنی جس اللہ کے لئے یہ سب کچھ کر رہے ہو، اس کے احکام کو پہلے اپنے اوپر نافذ کرو۔ جس رسول ﷺ کے اتباع میں انقلاب برپا کرنے پلے ہو، پہلے اس رسول کی ہر آداؤ اپنی سیرت میں جذب کرو۔ جب تک یہ نہیں ہوگا کوئی کوشش باراً اور نہیں ہوگی۔ فرض کیجئے کہ ایک شخص بہت فعال ہے، تنظیمی اور جماعتی کاموں میں لگا رہتا ہے، بہت بھاگ دوڑ کرتا ہے، لیکن اس سے دین کے احکام پر

عمل میں کسل مندی، تسلیل اور بے رغبتی کا اظہار ہوتا ہے، تو ایسے سپاہیوں سے گاڑی نہیں چلے گی۔ ایسے لوگ کسی امتحان کے مرحلے میں خالی کارتوں ثابت ہوں گے۔ لہذا تیسرانہایت اہم مرحلہ ہے تربیت اور تزکیہ کا۔ صحابہ کرام حضور نبی کریم ﷺ کی تربیت کا شاہکار تھے، ہمارے لئے اصل آئینہ دلیل وہ ہیں۔ اور واقعہ یہ ہے کہ جو تربیت حضور ﷺ نے فرمائی تھی صحابہ کرام کی اس کی کوئی اور نظیر تاریخ میں نہیں ملتی۔ یہ وہ بات ہے جس کی گواہی دشمنوں کی طرف سے ملی۔ حضرت عمر فاروق رضی اللہ عنہ کے عہد خلافت میں جب سپاہ اسلام ایسا یوں کے خلاف صفات تھیں تو رسم پسہ سالارِ افواج ایران نے مسلمان فوجوں کے حالات معلوم کرنے کے لئے کچھ جاسوس بھیجے۔ وہ بھیں بدلت کر مسلمانوں کے کمپ میں کچھ دن تک حالات کا مشاہدہ کرتے رہے۔ واپس جا کر انہوں نے رسم کو روپٹ پیش کی کہ هُمْ رُهْبَانٌ بِالْيَلِ وَفُرُسَانٌ بِالنَّهَارِ ”یعنی لوگ ہیں، رات کو راہب نظر آتے ہیں اور دن میں شہ سوار ہیں“۔ دنیا نے یہ دونوں چیزیں علیحدہ علیحدہ تو دیکھی تھیں۔ عیسائی راہب بڑی تعداد میں موجود تھے۔ آپ نے بکیرہ راہب کا واقعہ سنا ہو گا جس نے حضور ﷺ کو آپ کے بچپن میں پہچان لیا تھا۔ حضور ﷺ کے زمانہ تک عیسائیوں میں بڑے مغلص راہب موجود تھے۔ انہی میں وہ راہب بھی تھا جس نے حضرت سلمان فارسیؓ کو حضور ﷺ کا پتہ دیا کہ جاؤ میرا علم بتاتا ہے کہ بھوروں کی سرز میں میں نبی آخر الزمان کے ظہور کا وقت آگیا ہے، جاؤ قسم آزمائی کرو۔ اندازہ لگائیے کہ وہ کتنا بڑا عالم و راہب ہو گا۔ لیکن جو راہب ہوتے تھے وہ دن کے وقت بھی راہب ہوتے تھے رات کے وقت بھی۔ ان کے ہاتھ میں تلوار تو نظر نہیں آتی۔ اسی طرح قیصر و کسری کی افواج بھی موجود تھیں لیکن جو دن کا فوجی ہے وہ رات کا بھی فوجی ہے۔ جہاں رات کو فوج کا پڑا، وہ جاتا تھا وہاں آس پاس کی کسی سورت کی عصمت کا محفوظ رہ جانا ایک مجزہ ہوتا تھا۔ گل چھرے اڑائے جا رہے ہیں، شراب کے ڈور چل رہے ہیں، دل کھول کر عیاشی ہو رہی ہے۔ اب نبی اکرم ﷺ کی تربیت و تزکیہ کا کمال دیکھئے کہ دو مقتضاد چیزوں کو جمع کر دیا۔ صحابہ کرام کی سیرت و کردار پر اس سے زیادہ جامع تبصرہ ہو، تھی نہیں سکتا کہ ”ہُمْ رُهْبَانٌ بِالْيَلِ وَفُرُسَانٌ بِالنَّهَارِ“ کہ رات کو یہ راہب نظر آتے ہیں، اللہ کے حضور سر بخود ہیں، قیام کی حالت میں قرآن کی تلاوت ہو رہی ہے۔

اور سجدہ کا ہیں آنسوؤں سے تر ہیں، لیکن دن کے وقت یہی لوگ بہترین شہ سوار ہیں۔ اور نہایت دلیری سے لڑتے ہیں۔

تو جان لیجئے کہ کسی انقلابی جدوجہد کے یہ تین ابتدائی مرحلے ہیں۔ دعوت، تنظیم اور تربیت و تزکیہ۔ ان تینوں کا حاصل یہ ہے کہ ایک انقلابی جماعت وجود میں آئے جو ایک طاقت اور قوت بن جائے۔ اس قوت و طاقت کا کام کیا ہے! جب تک کہ یہ طاقت بڑھ رہی ہے، grow کر رہی ہے، اپنے آپس کے روابط و تعلق کو مضبوط بنیادوں پر استوار کرے۔ اپنی تنظیم کو مضبوط سے مضبوط تر کرے، اپنی دعوت کے ذریعے سے اپنے حلقة اثر اور base کو وسیع کرنے کی جدوجہد کرے، جب تک اتنی طاقت نہیں ہو جائی کہ وہ باطل سے ٹکرا سکے اس وقت تک صبر محض پر عامل رہے۔ گُفُوا اَيْدِيْكُمْ ”ہاتھ بند ہے رکھو!“ چاہے تمہارے ٹکڑے اڑا دیئے جائیں، تم ہاتھ مت اٹھاؤ۔ میں اس کا اجمانی تذکرہ پہلے کر چکا ہوں۔ انقلابی جدوجہد میں اس صبر محض (Passive Resistance) کی بہت اہمیت ہوتی ہے، اس لئے کہ اگر ابتدائی مرحلے میں انقلابی جماعت تشدد پر اتر آئے Violent ہو جائے تو اس معاشرے میں موجود باطل نظام کو اس بات کا اخلاقی جواز حاصل ہو جاتا ہے کہ وہ اس مختصر سی انقلابی طاقت کو کچل ڈالے۔ اس کے برعکس اگر وہ انقلابی جماعت صبر محض کی پالیسی کو اختیار کرے اور ظالموں کی جانب سے تشدد کو جھیل جائے تو اس معاشرے کی رائے عامہ اس جماعت کے حق میں ہموار ہوتی چلی جائے گی۔ قدرتی طور پر رائے عامہ کے ذہنوں میں یہ سوال پیدا ہو گا کہ آخر ان لوگوں کو کیوں ایذا کیں دی جا رہی ہیں، ان کا جرم کیا ہے! کیا انہوں نے چوری کی ہے، یا ڈاکہ ڈالا ہے؟ کیا کسی کی ناموس و آبرو پر ہاتھ ڈالا ہے؟ کیا کسی غیر اخلاقی حرکت کا ارتکاب کیا ہے؟! ان لوگوں کا بس ایک جرم ہے کہ اللہ کو مانتے ہیں اور محمد ﷺ کے دامن سے وابستہ ہیں۔ یہی وجہ ہے کہ ملکہ میں حکم یہی تھا کہ ہاتھ باندھے رکھو۔ مدافعت میں بھی ہاتھ اٹھانے کی اجازت نہیں تھی۔ چنانچہ کفار کی طرف سے مسلمانوں پر بدترین تشدد ہوا جسے مسلمانوں نے کمال صبر سے برداشت کیا۔ لیکن ظاہر ہے کہ ملکہ کے تمام لوگ تو سنگ دل نہیں تھے۔ وہاں کی خاموش اکثریت تو دیکھ رہی تھی کہ مسلمانوں کو ناقص ستایا جا رہا ہے اور یہی مسلمانوں کی اخلاقی فتح تھی جو بعد میں غزوہ بدمر میں اس طرح

ظاہر ہوئی کہ تین سوتیرہ بے سروسامان لشکر کے سامنے ایک ہزار کا مسلح لشکر ٹھہر نہ سکا اور مسلمانوں نے کفار کو گاجرموں کی طرح کاٹ کر کھدیا۔

تو یہ صبر محض اس انقلابی تحریک کا نہایت اہم مرحلہ ہے۔ جب ہم ان مرحلوں کو ترتیب و اسٹار کرتے ہیں تو صبر محض چوتھا مرحلہ قرار پاتا ہے ورنہ حقیقت کے اعتبار سے دیکھا جائے تو یہ مرحلہ دعوت کے پہلے دن سے شروع ہو جاتا ہے اور ابتدائی تینوں مرحلوں میں دعوت، تنظیم اور تربیت کے شانہ بشانہ چلتا ہے۔

واقعہ یہ ہے کہ تعذیب و تشدد پر صبر و استقامت کا مظاہرہ کرنا اور اپنے موقف پر ڈالنے اور جنے رہنا انتہائی مشکل مرحلہ ہوتا ہے اور یہ صبر محض اس وقت تک جاری رہتا ہے جب تک اتنی طاقت نہ ہو جائے کہ اس نظام کے ساتھ باضابطہ تصادم مولے سکے۔ اچھی طرح سمجھ لیجئے کہ مکراو کے بغیر انقلاب نہیں آتا۔ ٹھنڈے ٹھنڈے وعظ اور نصیحت سے انقلاب کبھی نہیں آیا۔ لیکن پختہ ہوئے بغیر اور مناسب تیاری کے بغیر مکراو ہو گیا تو تمام ججد و جہد اکارت جائے گی۔ تقریر کے آغاز میں میں نے آپ کو بتایا تھا کہ کوئی وجہ ہے کہ بارہ برس تک مشرکین کی طرف سے ملکہ میں شدید ترین تشدد (persecution) ہو رہا ہے، انتہائی ایذا رسانی کا سلسلہ جاری ہے لیکن حضور ﷺ کی طرف سے جوابی کارروائی کی اجازت نہیں ہے۔ ہر نوع کے جور و ستم کو برداشت کرو، اگر اللہ ہمت دے تو ان کی گالیوں کے جواب میں دعا نہیں دو۔ اس طرح اہل ایمان کا امتحان بھی ہو رہا تھا، تربیت بھی ہو رہی تھی۔

لیکن جب طاقت اتنی فراہم ہو جائے کہ وہ انقلابی جماعت یہ محسوس کرے کہ اب ہم برملا اور کھلم کھلا باطل کو چھیڑ سکتے ہیں، اس کا مقابلہ کر سکتے ہیں، تو انقلاب کا پانچواں مرحلہ شروع ہو جائے گا جس کا عنوان ہے اقدام یعنی Active Resistance۔ یعنی اب اس نظام کی کسی دھتی رگ کو چھیڑا جائے گا۔ میں اس وقت اس معاملے کو بہت اختصار کے ساتھ آپ کے سامنے رکھ رہا ہوں۔ اس میں قدرے تفصیل کی ضرورت ہے۔ جاننے کا شوق اگر دل میں پیدا ہو جائے تو میری کتاب ”میخ انقلاب نبوی“ کا مطالعہ کیجئے جس کا میں پہلے بھی ذکر کر چکا ہوں۔ ہمارے ذور میں اگر کوئی ایسی اسلامی انقلابی جماعت وجود میں آ جائے تو یہ فیصلہ کرنا کہ اب کافی طاقت فراہم ہو گئی ہے اور اقدام کا

مرحلہ آگیا ہے، اس کا انحصار امیر کے اجتہاد اور assessment پر ہو گا۔ نبی اکرم ﷺ کے لئے تو یہ فیصلہ اللہ کی طرف سے تھا۔ بھرت ہو رہی ہے ساتھ ہی آیت نازل ہو گئی! ﴿إِذْنَ لِلَّذِينَ يَقْتُلُونَ بَأْنَهُمْ ظُلْمُواٰطْ وَإِنَّ اللَّهَ عَلَىٰ نَصْرِهِمْ لَقَدِيرٌ﴾ (۵۰) اجازت دی جا رہی ہے ان لوگوں کو جن پر ظلم و قسم کے پہاڑ توڑ گئے تھے کہ آج ان کے ہاتھ کھول دیئے گئے، اب وہ بھی retaliate کر سکتے ہیں، بدلتے لے سکتے ہیں۔ یہ فیصلہ کس کی طرف سے آیا! اللہ کی طرف سے، وہی کے ذریعے سے۔ اب وہی تو نہیں آئے گی۔ اب یہ فیصلہ اجتہاد سے ہو گا۔ اب فہم وادر اک کی پوری قوتیں کام میں لا کر فیصلہ کرنا ہو گا کہ کیا ہمارے پاس اتنی طاقت ہے کہ ہم باطل نظام کے ساتھ ٹکر لے سکتے ہیں! اگر مشورے کے بعد امیر جماعت کی یہ رائے بن گئی کہ ہمارے پاس معتد بہ تعداد میں ایسے کارکن موجود ہیں جو منظم ہیں، سمع و طاعت کے خونگر ہیں، ان کا اعلان مع اللہ مضبوط ہے، ان کی اسلامی نیچی پر تربیت ہو چکی ہے، تزکیہ نفس کی وادی سے وہ گزر چکے ہیں، اللہ کی راہ میں جان دینے کو وہ اپنی زندگی کی سب سے بڑی کامیابی سمجھتے ہیں، وہ سینوں پر گولیاں کھانے کو تیار ہیں، پیٹھ نہیں دکھائیں گے اگر لاٹھیوں کی بارش ہو گی تو وہ بھاگیں گے نہیں، جیلوں میں بھرا جائے گا تو وہ جیلوں کو بھر دیں گے، کوئی معافی مانگ کرنہیں نکلے گا۔ جب اندازہ ہو کہ ہمارے پاس اتنی طاقت ہے تو پھر چیلنج کیا جائے گا اور آگے بڑھ کر اقدام کیا جائے گا۔

سیرت النبی علی صاحبہا الصلوٰۃ والسلام میں یہ اقدام ہمیں اس شکل میں ملتا ہے کہ حضور نے مدینہ تشریف لے جا کر چھنڈی چھاؤں میں آرام نہیں فرمایا۔ مستشرقین اور مغربی مؤرخین کی ہرزہ سرائی دیکھنے کے وہ بھرت کا ترجمہ کرتے ہیں Flight to Madina۔ فلاٹ کا ترجمہ ہو گا فرار۔ معاذ اللہ معاذ اللہ۔ فرار ہوتا ہے کسی مصیبت سے بچنے کے لئے بھاگ کر کہیں پناہ لینا۔ محمد رسول اللہ ﷺ نے مدینہ جا کر معاذ اللہ پناہ نہیں لی تھی۔ بھرت دراصل عنوان ہے اس کا کہ اللہ تعالیٰ نے اپنے رسول اور ان کے اعون و انصار کے لئے ایک Base فراہم کر دی تھی کہ جہاں سے اسلامی انقلاب کی تحریک کو Launch کرنا ہے اور اسے پایہ تکمیل تک پہنچانا ہے۔ حضور نے مدینہ تشریف لا کر صرف چھ مینے داخلی استحکام پر صرف فرمائے ہیں۔ اس عرصہ میں حضور نے تین کام کئے

ہیں۔ پہلا کام مسجد نبوی کی تعمیر۔ یہ مرکز بن گیا۔ دوسرا کام مہاجرین اور انصار کی مواخات اور تیسرا کام آپ نے یہ کیا کہ یہود کے تین قبیلوں سے معاهدے کر لئے۔ ان کو معابدوں میں جکڑ لیا۔ طے پائیا کہ وہ اپنے منصب پر قائم رہیں گے۔ ان کے تمام شہری حقوق محفوظ رہیں گے، لیکن اگر کبھی کسی طرف سے مدینہ پر حملہ ہو تو وہ مسلمانوں کا ساتھ دیں گے یا بالکل غیر جانب دار رہیں گے۔

ان ابتدائی چھ مہینوں کے بعد راست اقدام کا مرحلہ شروع ہوتا ہے۔ آپ نے چھاپ مار دستے بھیجنے شروع کر دیئے۔ قریش کی شرگ (Life Line) پر ہاتھ ڈالا اور ان کے تجارتی قافلوں کو مندوش بنادیا۔ ان مہینوں کے متعلق میں اجمالاً میں گفتگو کر چکا ہوں۔ درحقیقت اس اقدام کا نتیجہ تھا کہ قریش کا ایک ہزار کا لشکر پوری طرح کیل کانٹے سے لیس ہو کر حملہ آور ہوا تھا۔ سانپ بل سے باہر نکل آیا تھا۔ اور اس طرح انقلاب محمدی علی صاحبہ الصلوٰۃ والسلام کا چھٹا اور آخری مرحلہ یعنی مسلح تصادم (Armed Conflict) کا آغاز ہو گیا۔ اب تواریں اور نیزے ہیں، مقابلہ ہے۔ تواریخ سے نکراری ہے۔ یہ چھٹا اور آخری مرحلہ (Final phase) چھ سال کے عرصہ پر محیط ہے۔ اس دوران میں ہر طرح کی اونچی بیچ آئی۔ بدر میں ستر کا فرماء گئے، چودہ مسلمان شہید ہوئے۔ أحد میں ستر صحابہؓ شہید ہو گئے۔ نشیب و فراز آئے ہیں۔ ﴿يُقْتَلُونَ فِي سَبِيلِ اللّٰهِ فَيُقْتَلُونَ وَيُؤْمَنُونَ وَيُقْتَلُونَ﴾ وہ اللہ کی راہ میں جنگ کرتے ہیں۔ قتل کرتے بھی ہیں اور قتل ہوتے بھی ہیں۔ ”اللہ کی طرف سے یہ خانت نہیں تھی کہ اے اہل ایمان! میری راہ میں جنگ کرو، تم میں سے کسی کو کوئی آنچ نہیں آئے گی۔ یہ گارثی تو کہیں نہیں دی گئی تھی۔ تم کو تو اپنی جانیں دے کر اپنی صداقت کا ثبوت دینا ہے۔ عام اہل ایمان کو کہاں گارثی ملتی، حضورؐ کے لئے بھی گارثی نہیں تھی۔ طائف میں جب حضورؐ پر پھراؤ ہوا ہے تو آپؐ کا جسد اطہر لہو لہاں ہوا کہ نہیں ہوا!! أحد میں جب حضورؐ کے چہرہ مبارک پر توارکا وار پڑا ہے تو آپؐ کے دندان مبارک شہید ہوئے کہ نہیں ہوئے! خون کا فوارہ چھوٹا! کہ نہیں چھوٹا اور حضورؐ کے رخسار مبارک پر خود کی دو کڑیاں گھسیں کہ نہیں گھسیں! یہ سب کچھ ہوا۔ ہاں ان تمام آزمائشوں سے گزرنے کے بعد اپنا سب کچھ اللہ کی راہ میں لگا دینے کے بعد وہ مرحلہ بھی آتا ہے کہ اللہ کی غبی تائید و نصرت آ

کر رہتی ہے۔ یا اللہ کا وعدہ ہے کہ کامیابی قدم چوئے گی۔ ﴿وَأَنْتُمُ الْأَعْلَوْنَ إِنْ كُنْتُم مُّؤْمِنِينَ﴾

## دور حاضر میں انقلاب اسلامی کا طریق کار

اسلامی انقلاب کے منجع کے یہ چھ مرافق ہیں جنہیں میں نے یہاں نہایت مختصر انداز میں بیان کیا ہے۔ اس انقلابی عمل (Revolutionary Process) کو میں نے حضور ﷺ کی سیرت مبارکہ سے سمجھا ہے اور اس معاملے میں میرا مأخذ صرف اور صرف سیرت محمدی ہے۔ اب ایک اہم بات کی طرف اور اشارہ کروں گا اور وہ یہ کہ اس انقلابی عمل کے ابتدائی چار مرافق ہر دور میں بعض اسی طرح رہیں گے جیسے ہمیں سیرت مطہرہ میں نظر آتے ہیں۔ یعنی اسلامی انقلابی جدوجہد کا پہلا مرحلہ دعوت و تبلیغ کا ہوگا۔ اس میں قرآن کو مرکز و محور کی حیثیت حاصل ہوگی اور انقلابی نظریہ توحید ہی کا ہوگا۔ بقول اقبال۔

زندہ قوت تھی زمانے میں یہ توحید کبھی

اور اب کیا ہے؟ فقط اک مسئلہ علم کلام

آج کے دور میں توحید بریلویوں اور اہل حدیثوں کے درمیان بحث و نزاع کا ایک مسئلہ بن کر رہ گئی ہے، اس پر کھیچ تان ہو رہی ہے، ورنہ حقیقت میں توحید تو پورے ایک نظام تمدن، ایک نظام اجتماعی، ایک نظام عدل و قسط کی بنیاد ہے۔ دوسرا مرحلہ ہے تنظیم۔ یہاں بھی ہمیں سیرت مطہرہ سے حاصل ہونے والے اُسوہ کو جوں کا توں اختیار کرنا ہوگا۔ اس تنظیم کے معاملے میں میرے نزدیک حضور ﷺ نے جو رہنمائی امت کو دی ہے وہ ہے نظام بیعت۔ اجتماعیت کے لئے بنیاد بیعت ہوگی۔ میری اس رائے سے کسی کو اختلاف ہو سکتا ہے۔ لیکن میری دیانت دارانہ رائے یہ ہے کہ اسلامی انقلاب کے لئے ایک جماعت اور ایک تنظیم کی تاسیس کے لئے سیرت مطہرہ میں بیعت کی سنت کے علاوہ کوئی دوسری صورت موجود نہیں ہے۔ صحیح بخاری اور صحیح مسلم میں حضرت عبادہ بن الصامت رضی اللہ عنہ سے ایک حدیث ملتی ہے۔ جس کی صحت پر امت کے دو جلیل القدر محدثین امام بخاری اور امام مسلم رحمۃ اللہ علیہما متفق ہیں۔ سند کے اعتبار سے متفق علیہ سے زیادہ

کسی روایت کا مقام نہیں ہوتا۔ اس حدیث کے الفاظ اس قدر جامع ہیں کہ میرا گہرا تاثر یہ ہے کہ اس حدیث میں ایک صحیح اسلامی انقلابی تنظیم یا جماعت کا پورا دستور موجود ہے۔ میں آپ حضرات سے درخواست کروں گا کہ اس حدیث اور اس کے ترجمہ اور تشریح کو پوری توجہ اور غور کے ساتھ سماحت فرمائیے۔ حدیث ہے:

عَنْ عَبَادَةَ بْنِ الصَّامِتِ قَالَ يَا يَعُونَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى السَّمْعِ وَالظَّاهِرَةِ فِي الْعُسْرِ وَالْيُسْرِ وَالْمُنْشَطِ وَالْمُكْرَهِ وَعَلَى أَثْرَةِ عَلَيْنَا وَعَلَى أَنْ لَا نَنْأِزَ عَلَيْهِ أَمْرًا هُنَّا وَعَلَى أَنْ نَقُولَ بِالْحَقِّ إِنَّمَا كُنَّا لَا نَخَافُ فِي اللَّهِ لَوْمَةً لَائِمٍ

”حضرت عبادہ بن صامتؓ سے روایت ہے، انہوں نے کہا کہ ہم نے رسول اللہ ﷺ سے بیعت کی کہ جو حکم آپؐ ہمیں دیں گے ہم سنیں گے اور ما نیں گے چاہے آسانی ہو چاہے تنگی ہو، چاہے وہ ہمارے نفس کو اچھا لگے چاہے اس کے لئے ہمیں اپنے نفس کو مجبور کرنا پڑے اور چاہے آپؐ ہم پر دوسروں کو تربیح دیں، اور جس کو بھی آپؐ امیر مقرر فرمادیں گے ہم اس کا حکم مانیں گے اور اس سے جھگڑیں گے نہیں۔ ہاں یہ ضرور ہے کہ جو ہماری رائے ہوگی اور جس بات کو ہم حق سمجھیں گے اس کو بیان ضرور کریں گے ہم جہاں کہیں بھی ہوں۔ اور اللہ کے معاملہ میں حق بات کہنے سے ہم کسی ملامت گر کی ملامت سے ہرگز نہیں ڈریں گے۔“

یہ ہے میرے نزدیک تنظیم کے مرحلے کے لئے نبی اکرم ﷺ کی سنت۔ اس میں صرف یہ فرق ملحوظ رکھنا ہو گا کہ حضور کی اطاعت مطلق تھی، اس لئے کہ حضور کا ہر فرمان معروف کے حکم میں تھا، لیکن آپؐ کے بعد اب کسی بھی امیر کی اطاعت آزاد نہیں ہو گی بلکہ معروف کے دائرے کے اندر اندر ہو گی۔ تربیت کے مرحلے میں بھی ہمیں پورے طور پر نبوی طریق کی پیروی کرنا ہو گی۔ اس میں اہم ترین چیز ہے عبادات مفروضہ کا اہتمام اور ان کی پابندی، مزید برآں تلاوت قرآن اور حتی الامکان قیام الیل کا اہتمام۔ اسی طرح سبر حرض کے مرحلے کو بھی ہمیں یعنیہ اسی طرح اختیار کرنا ہو گا جس طرح ہمیں سیرت میں مکنی دور میں نظر آتا ہے۔ یعنی دعوت و تبلیغ کے اس کام میں اور اقا مسٹر دین کی اس جدوجہد میں جو مصالیب اور شدائد آئیں ان پر سبیر کرنا ثابت قدم رہنا، اور اپنا ہاتھ روک

کر رکھنا۔ یہ وہ چار ابتدائی مراحل ہیں جن میں ہمیں طریق نبویؐ کو جوں کا ٹوں اختیار کرنا ہے۔

البتہ اسلامی انقلابی جدوجہد کے پانچوں اور چھٹے مرحلے یعنی اقدام اور مسلح اقدام کے معاملے میں ہمیں احوال و ظروف کی مناسبت سے کچھ ترمیم کرنی ہوگی اور اجتہاد سے کام لیانا ہوگا۔ اس کی وجہ سمجھ لیجئے۔ پہلی بات یہ کہ نبی اکرم ﷺ کا جس معاشرے سے معاملہ تھا، وہ تمام اعتبارات سے خالص کافرانہ معاشرہ تھا۔ آج کسی بھی مسلمانوں کے ملک میں یہ جدوجہد ہوگی تو سابقہ مسلمانوں سے پیش آئے گا جا ہے اس ملک میں حکمران اور عامتہ اُسْلَمِیین کی اکثریت فاسق و فاجر افراد پر مشتمل ہو۔ وہ سیکولر (Secular) ذہن رکھتے ہوں، لیکن کلمہ گوتو ہیں، سمارتوان کا مسلمان ہی میں ہوتا ہے۔ ایک معاملہ تو یہ ہے جس کی وجہ سے صورتِ حال میں فرق واقع ہو گیا ہے۔ دوسری بات یہ کہ اس زمانہ میں طاقت کا زیادہ فرق نہیں تھا، جو تواریں اُدھر مشرکین و کفار کے پاس تھیں وہی مسلمانوں کے پاس تھیں۔ مقدار اور تعداد (Quantity) کا فرق ضرور تھا لیکن نوعیت (Quality) کا فرق نہیں تھا۔ وہی نیزہ، تواریخ کمان ان کے پاس ہے وہی ان کے پاس ہے۔ وہی گھوڑے اور اونٹ اُدھر ہیں، وہی اُدھر ہیں۔ لیکن آج کل جو استحصالی نظام بھی قائم ہے، خواہ وہ سرمایہ دارانہ ہو یا جاگیر دارانہ اس کو تحفظ دینے والی حکومت ہوتی ہے جو انہی طبقات کے افراد پر مشتمل ہوتی ہے اور اس کے مفادات راجح الوقت نظام سے بڑی مضبوطی سے وابستہ ہوتے ہیں۔ الہذا مقابلہ میں حکومت آتی ہے۔ اس کے پاس بے پناہ قوت و طاقت ہے۔ چنانچہ مسلح قاصد میں باہت موجودہ دور میں بڑی مشکل ہے۔ اس کا کوئی بدل تلاش کرنا پڑے گا۔ وہ تبادل طریقے تمدن کے ارتقاء نے فراہم کئے ہیں۔ پُر امن مظاہرے پکنگ کرنا، گھیراؤ کرنا، چیخ کرنا کہ فلاں فلاں کام جو اسلام کی رو سے منکر ہیں، ہم یہاں نہیں ہونے دیں گے۔ یہ کام اگر ہوگا تو ہماری لاشوں پر ہو گا۔ یہ وہ راستے ہیں جو تمدن کے ارتقاء کی بدولت ہمارے لئے کھلے ہیں۔ جب تک یہ مرحلہ نہیں آتا صرف زبان و قلم سے اس کا اظہار کیا جائے گا کہ یہ کام اسلام کے خلاف ہیں، منکر ہیں، حرام ہیں۔ ان کو چھوڑ دو، ان سے باز آ جاؤ، ان کی جگہ معروف فاتح کو راجح کرو۔ لیکن جب وہ وقت آ جائے کہ اسلامی انقلابی جماعت یہ سمجھے کہ ہمارے پاس اتنی

طااقت ہے کہ ہم مظاہروں کے ذریعے سے حکومت کو مجبور کر سکتے ہیں تو پھر چیخ کیا جائے گا کہ اب یہ کام ہم نہیں ہونے دیں گے، سڑکوں پر نکل آئیں گے، پُر امن مظاہرے کریں گے، دھرنامارکر بیٹھیں گے، کینگ کریں گے۔ اس کے نتیجہ میں کیا ہو گا! الٹھی چارج ہو گا، گرفتاریاں ہوں گے۔ جیلوں میں بھرے جائیں گے۔ حکومت اور آگے بڑھے گی تو فائرنگ ہو گی، شیلنگ ہو گی۔ توجب اس جماعت کے والبستگان نے پہلے ہی جان ہٹھلی پر رکھی ہوئی ہے، وہ سر پر کفن باندھ کر نکلے ہیں کہ ع ”شہادت ہے مطلوب و مقصود مومن“ تو پیچھے دکھانے کا کیا سوال! اب یا تو حکومت گھٹنے ٹیک دے گی، اس لئے کہ آخر فوج بھی اسی ملک کی ہے اور عوام بھی اسی ملک کے ہیں۔ اپنوں کے خون سے ہاتھ کب تک رنگ سکیں گے۔ یا پھر نذرانہ جان اپنے رب کے حضور پیش کر کے اس تنظیم کے ارکان سرخو ہو جائیں گے۔

اس کی ایک مثال اس دور میں ایرانیوں نے پیش کر کے دکھادی ہے۔ اگرچہ ایران میں انقلاب کے پہلے چار مرحلہ پر مطلوب درجہ میں کام نہیں ہوا تھا، اس میں بہت سی خامیاں رہ گئی تھیں۔ اس کے بارعے میں اس وقت میں گفتگو نہیں کرنا چاہتا۔ لیکن ایک چیز انہیوں نے کر کے دکھادی۔ انہیوں نے شاہ کے خلاف مسلح بغاوت نہیں کی تھی، انہیوں نے ہتھیار ہاتھ میں نہیں لئے، خود جانیں دینے کے لئے سڑکوں پر آگئے۔ ہزاروں مارے گئے، کوئی پرواہ نہیں۔ لیکن ان قربانیوں کا نتیجہ یہ نکلا کہ پولیس عاجز آگئی اور فوج نے مظاہرین پر گولیاں چلانے سے انکار کر دیا اور آخراً کار شہنشاہ کو بجا گئے بنی اور اس کا انجام یہ ہوا کہ ع ”دو گزر میں بھی مل نہ سکی کوئے یار میں“۔ وہ شہنشاہ جو اس علاقہ میں امریکہ کا سب سے بڑا پولیس میں تھا، اسے امریکہ بہادر نے بھی اپنے یہاں پناہ دینے سے انکار کر دیا۔ وہ کون سی طاقت تھی جس نے شہنشاہ ایران کو حکومت چھوڑ کر بھاگنے پر مجبور کر دیا! وہ عوام کا جذبہ اور جان قربان کرنے پر آمادگی کی طاقت تھی۔ اس کے بغیر نظام نہیں بدلتا۔ تو اس معاملے میں اجتہاد سے کام لیتے ہوئے ہمیں موجودہ حالات کے پیش نظر صبر حاضر ہی کی پالیسی پر کار بند رہتے ہوئے اقدام کرنا ہو گا، مسلح تصادم کی نوبت نہیں آئے گی۔

البتہ جہاں حالات سازگار ہوں، جہاں مسلح تصادم ہو سکتا ہو وہاں ہو گا۔ جیسے اب افغانستان میں ہو رہا ہے۔ وہاں اس لئے ہو رہا ہے کہ ایک تو وہ قوم عرصہ سے آزاد قوم

کے طور پر دنیا کے نقشے پر موجود رہی ہے، اس پر مغربی استعمار کا براہ راست غلبہ نہیں ہوا، وہ بر صیر پاک و ہند کی طرح دوسرا برس تک غلام نہیں رہے۔ دوسرے یہ کہ وہاں ہتھیار عام ہیں۔ کوئی گھر شاید ہی ایسا ہو جس میں ہتھیار نہ ہوں۔ ان کے بچے تو بچپن ہی سے بندوق اور راٹل سے کھیلتے چلے آ رہے ہیں۔ پھر وہ علاقہ ایسا ہے کہ وہاں گوریلا جنگ ممکن ہے۔ ہمارا علاقہ ایسا ہے کہ اس میں گوریلا وار ہو ہی نہیں سکتی۔ لیکن اگر کہیں مسلح اصادم کے لئے حالات ساز گارہوں تو امام ابو حنیفہ رحمۃ اللہ علیہ کا فتویٰ ہے کہ وہاں نبی عن المکن کے لئے طاقت کا استعمال کیا جاسکتا ہے، تلوار اٹھائی جاسکتی ہے۔ ایسی بات نہیں ہے کہ کسی مسلمان فاسق و فاجر حکمران کے خلاف مسلح بغاوت کا راستہ بالکل بند کر دیا گیا ہو۔ بغاوت ہو سکتی ہے۔ البتہ فقهاء کرام نے اس کے لئے شرط یہ عائد کی ہے کہ طاقت اتنی ہو جائے کہ اپنے اندازے اور جائزے کی حد تک کامیابی کا واضح امکان نظر آتا ہو۔ باقی عملًا کیا ہوگا، تو بہت سے ان دیکھے عوامل ایسے پیدا ہو سکتے ہیں کہ آپ یقین سے نتیجہ کے بارے میں کچھ نہیں کہہ سکتے۔ بہر حال یہ معاملہ اگرچہ مشروط ہے لیکن اتنی بات تو ثابت ہے کہ مسلح بغاوت حرام مطلق نہیں ہے۔

لیکن ہمارے ملک کے حالات میں عملًا مسلح بغاوت ممکن نہیں ہے۔ اس کا بدل ہے پُر امن اور مُنْظَم مظاہرے اور وہ تمام اقدامات جن کا میں ذکر کر چکا ہوں۔ اس طرح ہم اللہ کی راہ میں جان تو دے سکتے ہیں۔ ہمارے پاس دینے کی چیز جان ہی ہے جو ہم دے سکتے ہیں۔ اس کے لئے آمادگی ضرور رہنی چاہئے۔ اس معاملے میں حضور ﷺ کی دو حدیثیں سنادوں۔ یہ حب رسول یا محبت رسول یا اتباع رسول ہی کا تقاضا ہوگا کہ ہماری قلمبی کیفیات حدیث رسول کے مطابق بن جائیں۔ حضور ﷺ نے فرمایا: ((وَالَّذِي نَفْسُ مُحَمَّدٍ يَبِدِه لَوَدُدُتْ أَنَّ أَغْزُو فِي سَبِيلِ اللَّهِ فَاقْتَلَ ثُمَّ احْسِنْ ثُمَّ أَغْزُو فَوْقِي)) ”اس ذات کی قسم جس کے ہاتھ میں محمد کی جان ہے! میں یہ چاہتا ہوں، نیمری یہ آرزو ہے کہ میں اللہ کی راہ میں نکلوں اور قتل کر دیا جاؤں، پھر مجھے زندہ کیا جائے اور پھر میں اللہ کی راہ میں چہاد کروں اور قتل کر دیا جاؤں“۔ اس آرزو کا ہر مسلمان کے دل میں ہونا ایمان کی علامت ہے اور حضور ﷺ کے اتباع کا لازمی تقاضا ہے۔ اسی طریقے سے حضور ﷺ نے ارشاد فرمایا کہ ”جس کسی مسلمان نے اللہ کی راہ میں نہ کبھی جنگ کی اور نہ اس کے دل میں اس کی آرزو تھی تو اگر اس حال میں اس کو موت آئی تو اس کی موت ایک

نوع کے نفاق پر ہوگی، ”گویا یہ ایمان کی شرط لازم ہے کہ یہ آرزو دل میں موجود ہو کہ اے اللہ! تیرے دین کی سربلندی کے لئے یہ جان کام آئے،“ گردن کٹے، اس جسم کے ٹکڑے ہو جائیں۔ اس خواہش کا ہونا ضروری ہے خواہ اس کا مرحلہ نہ آئے، صحابہ کرام میں بھی بہت سے ایسے ہیں کہ جن کا انتقال جنگ کا سلسلہ شروع ہونے سے پہلے ہو گیا۔ ہو سکتا ہے ممکنی ڈور میں کسی صحابی کی طبعی موت واقع ہو گئی ہو۔ ان کے لئے میدانِ جنگ میں گردن کٹانے کی نوبت آئی ہیں۔ اسی طرح عین ممکن ہے کہ ہماری زندگیوں میں اللہ کی راہ میں جانی قربانی دینے کا مرحلہ نہ آئے، لیکن دل میں نیت ہو، آرزو ہو، تمباہ ہو تو اللہ تعالیٰ کی رحمت سے والث امید ہے کہ وہ اس پر بھی اجر و ثواب عطا فرمائے گا۔

میری اس وقت کی گفتگو کا خلاصہ ذہن نشین کر کے اٹھئے۔ حبِ رسول کا بنیادی تقاضا ہے اتباعِ رسول۔ یہ اتباعِ زندگی کے چھوٹے چھوٹے معاملات میں بھی مطلوب اور مبارک ہے، لیکن اس کا اصل تقاضا یہ ہے کہ ہماری زندگی کا پورا رخ وہی ہو جائے جو نبی اکرم ﷺ کی زندگی کا تھا۔ اور وہ رخ تھا غلبہ دین کی جدوجہد کا رخ، نظامِ عدل و قحط کا عملًا قیام و نفاذ! اسی مشن کے لئے حضور ﷺ نے تسعیں (۲۳) سال تک جاں گسل محنت و مشقت کی، اسی کے لئے صحابہ کرام نے زندگیاں کھپا دیں۔ مصائب جھیلے، مظالم برداشت کئے۔ جانوں کے نذر اُنے پیش کئے۔ حضور اور صحابہ کرام کے نقشِ قدم پر ہماری زندگی کا رخ متعین ہو جائے، ہماری دلچسپیاں اور ہمارے ذوق و شوق سیرتِ رسول اور سیرتِ صحابہؓ کے سانچے میں ڈھل جائیں۔ یہی حبِ رسول کا اصل تقاضا ہے۔

میری زندگی کا مقصد ترے دیں کی سرفرازی

میں اسی لئے مسلمان میں اسی لئے نمازی!

## حاصلِ کلام

سیرتِ مطہرہ کے ایک اجمالی نقشہ کے ذریعے سے میں نے آپ حضرات کے سامنے حبِ رسول کے تقاضے بیان کر دیئے ہیں۔ اس انداز میں غور و فکر کی ضرورت ہے۔ میں یہ نہیں کہتا کہ آپ میری ہربات کو تسلیم کر لیں لیکن میرا نقطہ نظر آپ کے سامنے آیا ہے، اس پر ٹھنڈے انداز میں سوچ بچار کیجئے۔ اور ضرورت محسوس ہو تو مجھ سے تبادلہ خیال کیجئے۔

و اخْرَدْعُوْا نَا اَنَّ الْحَمْدَ لِلّٰهِ رَبِّ الْعَالَمِينَ